

امیر معاویہؓ کی وصیت

(۱)

یزید کی ولی عہدی کے سلسلہ میں عبداللہ بن زبیر رضی اللہ عنہ نے جو کردار ادا کیا اور جس طرح امیر معاویہؓ کے ساتھ بیجا کا نہ گفتگو کی، وہ امیر معاویہؓ کو چونکا دینے کے لئے کافی تھا۔ ان کے دل میں ابن زبیر رضی اللہ عنہ کی طرف سے کھٹک پیدا ہو گئی اور ابن زبیر رضی اللہ عنہ کی جسارت کو وہ تا دم مرگ نہ بھولے۔

یزید کی ولی عہدی کے ہنگامہ سے پہلے امیر معاویہؓ اور ابن زبیر رضی اللہ عنہ کے تعلقات خوشگوار تھے۔ مؤرخ ابن طقطقی کا بیان ہے کہ اشراف قریش میں عبداللہ بن عمر رضی اللہ عنہ، عبداللہ بن عباس رضی اللہ عنہ، عبداللہ بن زبیر رضی اللہ عنہ، عبدالرحمن بن ابی بکر رضی اللہ عنہ وغیرہ اور ابی طالب کے کئی افراد وقتاً فوقتاً دمشق جاتے تھے۔ امیر معاویہؓ ان کی بے حد تعظیم و تکریم کرتے اور ان کی تمام ضروریات پوری کرنے کی سعی کرتے

لے محمد بن علی بن لباب مشہور شعی مؤرخ۔

لیکن ان لوگوں نے کبھی امیر معاویہ رضی اللہ عنہ کی خوشامدی یا تعریف و توصیف نہیں کی بلکہ نہایت سخت لہجہ میں ان سے گفتگو کرتے۔ امیر معاویہ رضی اللہ عنہ ان گفتگوؤں کو ٹال جاتے یا مذاق میں اڑا دیتے۔ جب وہ دمشق سے چلنے لگتے تو انہیں قیمتی تحائف اور گراں قدر رقومات دیتے۔“

دوسرے مؤرخین کا بیان ہے کہ امیر معاویہ رضی اللہ عنہ نے اکثر صحابہ رضی اللہ عنہم اور اشراف قریش کے مستقل و غیر مستقل وظائف مقرر کر رکھے تھے۔ ان وظائف کے علاوہ بھی وہ وقتاً فوقتاً ان کی خدمت میں ہدایا بھیجتے رہتے تھے۔

عبد اللہ بن زبیر رضی اللہ عنہ بھی انہی لوگوں میں شامل تھے لیکن جس دن انہوں نے یزید کی ولی عہدی کی شدید مخالفت کا آغاز کیا، امیر معاویہ رضی اللہ عنہ سے ان کے تعلقات کی نوعیت بدل گئی۔ امیر معاویہ رضی اللہ عنہ انہیں اپنا دشمن سمجھنے لگے۔ یزید کی بیعت سے انکار کرنے والے دوسرے بزرگوں کی اہمیت بھی اپنی جگہ مسلم تھی۔ لیکن امیر معاویہ رضی اللہ عنہ ایک عظیم مدبر تھے اور ان کی نگاہ مردم شناس بجد باریک بین تھی۔ ان سارے بزرگوں کے اوصاف کا اندازہ کر کے انہوں نے محسوس کیا کہ جس شخص کی بے پناہ ذہانت، جرأت اور شجاعت یزید اور بنی امیہ کے لئے سب سے زیادہ خطرناک ثابت ہو سکتی ہے وہ حواری رسول کا عابد و زاہد فرزند عبد اللہ بن زبیر ہے۔

(۲)

سند بھری میں امیر معاویہ رضی اللہ عنہ مرض الموت میں مبتلا ہوئے۔ دم مرگ ان کے پاس یزید موجود تھا یا نہیں، اس کے متعلق مؤرخین میں اختلاف ہے۔

ایک گروہ کی رائے ہے کہ یزید شکار کے لٹے دمشق سے باہر گیا ہوا تھا۔ امیر معاویہ رض کو جب جانبری کی کوئی اُمید نہ رہی تو انھوں نے یزید کو بلا بھیجا اور اسے خود ضروری وصیت کی۔ دوسرے گروہ کا بیان ہے کہ یزید امیر معاویہ رض کی وفات کے بعد دمشق سے باہر تھا۔ امیر معاویہ رض نے ضحاک بن قیس اور مسلم بن عقبہ سری کو ہدایت کی کہ ان کی وفات کے بعد یہ وصیت یزید کو پہنچا دیں۔ وصیت حسب ذیل ہے:

• جانِ پدر میرے بعد کتاب اللہ اور سنت رسول اللہ

کی پیروی کرنا۔ صدیق اکبر رض کا لائحہ عمل بھی سامنے رکھنا کہ

مرتدوں کے خلاف انھوں نے جہاد کیا اور جب فوت ہوئے

تو امت مسلمہ ان سے خوش تھی۔

سیرتِ عمر رض پر عمل کرنا کہ انھوں نے شہر آباد کئے۔ فوج کو

مضبوط بنایا اور اس میں مالِ غنیمت کھلے دل سے تقسیم کیا۔

عثمان غنی رض کی تقلید کرنا کہ انھوں نے سخاوت کی اور

عامۃ المسلمین کو فائدہ پہنچایا۔

اس بات پر نازاں نہ ہونا کہ میں نے تمہیں ولی عہد بنایا

ہے اور جمہور سے تمہاری اطاعت کا عہد لیا ہے۔ تمہارا فرض

ہے کہ اہل حجاز کیساتھ حسن سلوک سے پیش آؤ۔ اہل عراق متلون

مزاج ہیں ان کے نیت نئے مطالبات پورے کرنے کی سعی

کرنا کہ ان کی حمایت ایک لاکھ تلواروں کو نیام میں رکھنے کے

مترادف ہوگی۔

اہلِ شام پر بھروسہ کرنا کہ وہ ہر حال میں تیرے ہی خواہ
رہیں گے۔

خلافت کے معاملے میں چار قریشیوں سے تجھے مخالفت
کا خطرہ رہے گا۔ حسین بن علی رض۔ عبدالرحمن بن ابی بکر رض۔ عبداللہ
بن زبیر رض اور عبداللہ بن عمر رض۔ حسین رض کو ایک نہ ایک دن اہل
عراق ضرور تمہارے مقابلہ پر لائیں گے۔ جب تم ان پر قابو پاؤ
تو درگزر سے کام لینا۔ وہ ہمارے قرابت دار ہیں۔ رسول اکرم
ؐ کے نواسے ہیں اور ان کا ہم پر بڑا حق ہے۔

عبدالرحمن بن ابی بکر رض میں ذاتی حوصلہ نہیں ہے اور وہ امام
پسند ہیں۔ وہ دوسرے لوگوں کی تقلید کریں گے۔

عبداللہ بن عمر رض خلافت کے جھمیلوں میں پڑنا پسند نہیں
کریں گے۔ انہیں اپنی عبادت سے کام ہے۔ جب دوسرے
لوگ تمہاری بیعت کر لیں گے تو مجھے یقین ہے کہ وہ بھی اس معاملہ
میں جمہور کا ساتھ دیں گے۔ البتہ جس شخص سے تمہیں حقیقی خطرہ ہے
وہ عبداللہ بن زبیر رض ہے۔ یہ شخص لومڑی کی چال چل کر شیر کی طرح
تم پر حملہ آور ہوگا۔ اس پر قابو پاؤ تو کبھی زندہ نہ چھوڑنا اور اس کی
بیکابوٹی کر ڈالنا۔ ہاں اگر وہ صلح کر لے تو قوم کو خون ریزی سے بچانے
کے لئے تم بھی صلح سے انکار نہ کرنا۔“

اس وصیت کے بعد یکم رجب ۶۷۸ھ ہجری (مطابق ۱۷ اپریل ۱۲۸۰ء) کو امیر معاویہ رضی اللہ عنہ نے وفات پائی۔

امیر معاویہ رضی اللہ عنہ کی وصیت میں دو باتیں قابلِ تحقیق ہیں۔ ایک عبدالرحمن بن ابی بکر رضی اللہ عنہ کا ذکر اور دوسرے عبداللہ بن زبیر رضی اللہ عنہ کے متعلق امیر معاویہ رضی اللہ عنہ کے اصل الفاظ۔ مندرجہ بالا وصیت طبری - الفخری - ابن اثیر وغیرہ کے بیانات کا خلاصہ ہے۔ "مستدرک حاکم" کی روایت کے مطابق حضرت عبدالرحمن بن ابی بکر رضی اللہ عنہ امیر معاویہ رضی اللہ عنہ کی زندگی ہی میں وفات پا چکے تھے۔ اس وقت ان کی ہمشیرہ ام المومنین حضرت عائشہ صدیقہ رضی اللہ عنہا (متوفی ۶۵۸ھ) زندہ تھیں۔ وفات سے کچھ عرصہ پہلے عبدالرحمن بن ابی بکر رضی اللہ عنہ سے دس میل کے فاصلہ پر ایک جگہ "حبشی" میں گوشہ نشین ہو گئے تھے۔ ایک دن اچانک داعی اجل کو لبیک کہا۔ حضرت عائشہ صدیقہ رضی اللہ عنہا کو ان کے انتقال کی خبر سن کر بے حد صدمہ ہوا۔

کچھ دن بعد حج کے لئے مکہ معظمہ گئیں تو جہاں بس اربے اختیار رونے لگیں۔ اس وقت مہتمم کے مشہور مرثیہ کے یہ اشعار ان کی زبان پر جاری ہو گئے۔

وَكُنَّا كُنْدًا مَاتِي جَزِيمَةً حِقْبَةً مِنْ الدَّهْرِ حَتَّى قَبِيلٍ كُنَّا يَتَصَدَّعَا
فَلَمَّا تَفَرَّقْنَا كَاتِي وَمَا كَا لَطُولِ اجْتِمَاعِ لَمْ نَبْتَ كَعِجَلَةٍ مَاتَا
ترجمہ: ایک مدت تک ہم دونوں جذیمہ (بادشاہ) کے ندیموں کی طرح ساتھ رہے
یہاں تک کہ لوگوں نے کہا اب یہ جدا نہ ہوں گے۔

پھر ہم دونوں جدا ہو گئے تو دونوں نے گویا ایک رات بھی اکٹھے بسر نہیں کی تھی

اگر مستدرک کی روایت صحیح تسلیم کر لی جائے تو امیر معاویہ رضی اللہ عنہ کی وصیت میں عبدالرحمن بن ابی بکر رضی اللہ عنہ کا نام نہیں ہونا چاہیے اگر صاحب مستدرک کو اس معاملہ میں تسامح ہوا ہے تو بھی اتنا ضرور ثابت ہوتا ہے کہ عبدالرحمن بن ابی بکر رضی اللہ عنہ نے امیر معاویہ رضی اللہ عنہ کے بعد جلد ہی وفات پائی کیونکہ بعد کے واقعات میں ان کا نام یکسر نہیں آتا ہے

عبداللہ بن زبیر رضی اللہ عنہ کے متعلق امیر معاویہ رضی اللہ عنہ نے جو کچھ کہا تھا اس پر تقریباً سبھی مؤرخین کا اتفاق ہے البتہ تذکرۃ الکرام کی روایت کے مطابق امیر معاویہ رضی اللہ عنہ کے الفاظ یہ تھے: "عبداللہ بن زبیر رضی اللہ عنہ میں لومڑی کا مکر اور شیر کی شجاعت ہے۔ اگر وہ تمہارے خلافت ہوں تو ان سے بہادری سے لڑو۔ اگر وہ صلح چاہیں تو قبول کر لو اور ہمسایہ کے خون سے بچو۔ اگر تمہارے قبضہ میں آجائیں تو ان کو ہلاک نہ کرو۔"

معلوم نہیں تذکرۃ الکرام کی روایت کا ماخذ کیا ہے۔ ہو سکتا ہے کہ کتابت کی غلطی سے "کو" کے بجائے "نہ کرو" لکھا گیا ہو۔ بہر حال امیر معاویہ رضی اللہ عنہ کی وصیت سے یہ ظاہر ہوتا ہے کہ عرب کے اس بدبزرگم کی نظر میں زبیر کے سب سے خطرناک دشمن عبداللہ بن زبیر رضی اللہ عنہ ہی تھے۔

۱۔ ابن اثیر نے بھی لکھا ہے کہ بعض روایات کی رُو سے حضرت عبدالرحمن بن ابی بکر رضی اللہ عنہ نے ۵۳ ہجری میں وفات پائی لیکن حافظ ابن کثیر رحمہ اللہ نے البدایہ والنہایہ میں صراحت کے ساتھ لکھا ہے کہ حضرت عبدالرحمن کا انتقال ۵۸ ہجری میں ہوا۔ ان کے بیان کی تصدیق کئی دوسرے مؤرخین نے بھی کی ہے۔

یزید سے کشمکش کا آغاز

(۱)

۶۰ھ ہجری میں امیر معاویہ رضا کی وفات کے بعد یزید تختِ حکومت پر متمکن ہوا۔ شام کے لوگوں نے فوراً اس کے ہاتھ پر بیعت کر لی۔ حجاز کے اکثر لوگوں سے امیر معاویہ رضا نے اپنی زندگی ہی میں یزید کی بیعت لے لی تھی گنتی کے جن لوگوں نے بیعت منہیں کی تھی ان میں امام حسینؑ اور عبداللہ بن زبیرؓ دو ایسی اہم اور صاحبِ اثر شخصیتیں تھیں کہ یزید کے لیے انہیں نظر انداز کرنا ممکن نہیں تھا۔

یہ دونوں بزرگ ان دنوں مدینہ میں مقیم تھے۔ یزید نے مدینہ کے اموی حاکم ولید بن عتبہ کو حکم بھیجا کہ تمام لوگوں سے میری بیعت لو عبداللہ بن زبیرؓ اور حسین بن علیؑ سے ہر صورت میں بیعت لینا لازم ہے۔ اگر وہ شدت سے انکار کریں تو تم بھی شدت اختیار کرو تا آنکہ وہ میری بیعت پر رضامند ہو جائیں۔

(۲)

حاکم مدینہ ولید بن عتبہ ایک نرم خوش شخص تھا۔ یزید کا حکم اُسے ملا تو اُس نے مروان بن حکم کو، جو اُن دنوں مدینہ ہی میں موجود تھا، طلب کیا اور اُس سے اس مہم کے سر کرنے کے لئے مشورہ مانگا۔ اُس گڑگباراں دیدہ نے رائے دی کہ حسین بن علی رضی اللہ عنہما اور عبد اللہ بن زبیر رضی اللہ عنہما کو اسی وقت طلب کر کے بیعت کا مطالبہ کرو۔ اگر وہ انکار کریں تو بلا تامل ان کو قتل کر دو۔ بیعت سے انکار کے بعد قصرِ امارت سے اُن کا زندہ بچ کر جانا ایک بہت بڑے فتنے کا پیش خیمہ بن جائے گا۔ ابھی امیر معاویہ رضی اللہ عنہ کی وفات کی خبر اہل حجاز کے کانوں تک نہیں پہنچی، مصلحت کا تقاضا یہی ہے کہ لوگوں میں یہ خبر پھیلنے سے پہلے ان دونوں سے یزید کی بیعت لے لی جائے۔ بصورتِ انکار دونوں کو قتل کر دیا جائے۔ امیر معاویہ رضی اللہ عنہ کی وفات اور ان دونوں کے قتل کی خبر بیک وقت لوگوں میں پھیلے گی تو کسی کو یزید کی بیعت سے انکار کی جرأت نہ ہوگی۔

ولید کو مروان کا مشورہ پسند نہ آیا۔ تاہم اُس نے امام حسین رضی اللہ عنہ اور ابن زبیر رضی اللہ عنہ کو بلا بھیجا۔ دونوں بزرگ اس بے وقت کی طلبی کا مطلب سمجھ گئے۔ امام حسین رضی اللہ عنہ نے اپنے چند ہوا خواہ ساتھ لئے اور انہیں سمجھا دیا کہ تم قصرِ امارت کے باہر ٹھہرنا۔ میں اندر جا کر ولید سے گفتگو کروں گا۔ اگر کسی قسم کا شور و غل سُنو تو فوراً اندر چلے آنا۔ چنانچہ امام حسین رضی اللہ عنہ کے ساتھی قصرِ امارت

لے ایک دوسری روایت کے مطابق مجتبان حسین رضی اللہ عنہ ہی مسلح ہو کر قصرِ امارت کے باہر جا پہنچے تھے کیونکہ انہیں جناب امام حسین رضی اللہ عنہ کی جان کا خطرہ تھا (باقی اگلے صفحہ پر ملاحظہ فرمائیں)

کے باہر بیٹھ گئے اور حضرت حسین رضی اللہ عنہ سے گفتگو کرنے اندر تشریف لے گئے۔
ولید نے سب سے پہلے امیر معاویہ رضی اللہ عنہ کی وفات کی خبر سنائی۔ حضرت امام
حسین رضی اللہ عنہ نے انا للہ وانا الیہ راجعون اور مناسب الفاظ میں اظہارِ افسوس کیا۔ ولید نے
اب ان سے یزید کی بیعت کا مطالبہ کیا۔

امام حسین رضی اللہ عنہ نے جواب دیا کہ "میں اس معاملہ پر غور کر کے فیصلہ کروں گا۔
اس طرح چھپ کر بیعت کرنا میرے ضمیر کے خلاف ہے۔ اس مقصد کے لئے
اے عام لوگوں کو جمع کیجئے۔ میں بھی ان کے ساتھ آجاؤں گا۔ پھر جو فیصلہ ہوگا،
دیکھا جائے گا۔"

ولید نہ صرف نرم خو بلکہ بردبار بھی تھا۔ اُسے معلوم تھا کہ اگر امام حسین رضی
اللہ عنہ پر کوئی سختی کی گئی تو مدینہ میں خون کی ندیاں بہہ جائیں گی۔ چنانچہ اُس نے امام
حسین رضی اللہ عنہ کی بات فوراً مان لی اور انہیں رخصت کر دیا۔

(۳)

عبداللہ بن زبیر رضی اللہ عنہ بے حد دُور اندیش تھے۔ انہوں نے ولید کو کھلا بھیجا کہ
میں اس وقت آنے سے معذور ہوں اور کل تک مہلت چاہتا ہوں۔ ابن
زبیر رضی اللہ عنہ بھی بے حد اثر و رسوخ کے مالک تھے۔ ولید خوب سمجھتا تھا کہ اگر اُس نے
سروان کے مشورہ کے مطابق ان پر سختی کی تو مدینہ میں زبردست خون ریزی ہوگی

(فٹ نوٹ پچھلے صفحہ کا بقیہ) — امام حسین رضی اللہ عنہ نے انہیں واپس جانے کے لئے فرمایا

لیکن یہ لوگ امام حسین رضی اللہ عنہ کے اندر تشریف لے جانے کے بعد بدستور قصر کے ارد
گرد منڈلاتے رہے تاکہ خطرے کے وقت جناب امام رضی اللہ عنہ کی مدد کو پہنچ جائیں۔

چنانچہ اُس نے ابنِ زبیر رضی اللہ عنہ کو ایک دن کی مُہلت دے دی۔ رات کو عبد اللہ بن زبیر رضی اللہ عنہ نے موقع پا کر اپنے اہل و عیال کو ساتھ لیا اور تیز رفتار گھوڑوں اور اونٹوں پر سوار ہو کر ایک غیر معروف راستہ سے مکہ کی طرف روانہ ہو گئے۔ صبح کو ابنِ زبیر رضی اللہ عنہ کی ہجرت کی خبر تمام شہر میں مشہور ہو گئی۔

ولید نے فوج کا ایک دستہ ابنِ زبیر رضی اللہ عنہ کے تعاقب میں روانہ کیا۔

یہ دستہ سارا دن اُن کی تلاش میں بھٹکتا پھرا لیکن ابنِ زبیر رضی اللہ عنہ کچھ گولیاں نہیں کھیلے تھے۔ وہ ایسے راستے سے گئے تھے کہ دشمن اُن کی گرد کو بھی نہ پا سکے چنانچہ شام کو یہ دستہ ناکام واپس آ گیا۔ اس رات کو امام حسین رضی اللہ عنہ بھی اپنے اہل و عیال کو ساتھ لے کر مکہ کی طرف روانہ ہو گئے۔ صبح ہوئی تو مروان نے ولید کو اُکسایا کہ حسین رضی اللہ عنہ کے تعاقب میں بھی فوج روانہ کرو۔ ولید نے صاف انکار کر دیا اور کہا کہ حسین رضی اللہ عنہ جان دینا پسند کریں گے لیکن میرے آدمیوں کے ہاتھ گرفتار نہیں ہوں گے۔ اور خدا کی قسم مجھے یہ پسند نہیں کہ میں رسولِ اکرم صلی اللہ علیہ وسلم کے خون سے اپنے ہاتھ رنگوں۔

پتید کو ان واقعات کی خبر ملی تو اُس نے فوراً ولید بن عتبہ کو معزول کر دیا اور عمرو بن سعید بن عاص کو مدینہ کا حاکم بنا کر بھیج دیا۔

(۱۳)

عبد اللہ بن زبیر رضی اللہ عنہ مکہ پہنچے تو لوگوں نے اُنہیں ہاتھوں ہاتھ لیا۔ کیونکہ اُن کے زہد و اتقا کی وجہ سے ہر شخص اُن کا مداح تھا۔ مکہ کے کسی ہزار شرفاء اور عوام نے اُن کے ہاتھ پر بیعت کر لی۔ یہ بیعت ابنِ زبیر رضی اللہ عنہ نے

اپنی خلافت کے لئے نہیں لی بلکہ یزید کو خلیفہ نہ ماننے کے لئے لی۔ یزید نے مکہ پر حارث بن حمر کو حاکم مقرر کیا تھا۔ وہ ابن زبیر رضی اللہ عنہ کے کام میں مزاحم ہوئے۔ ابن زبیر رضی اللہ عنہ نے انہیں نظر بند کر دیا اور مکہ کا نظم و نسق اپنے ہاتھوں میں لے لیا۔ اس طرح مکہ معظمہ یزید کے تسلط سے بالکل آزاد ہو گیا۔

ابن زبیر رضی اللہ عنہ کے بعد امام حسین رضی اللہ عنہ بھی مکہ میں تشریف لے آئے اور ان کے بعد عبداللہ بن عباس رضی اللہ عنہ، عبداللہ بن عمر رضی اللہ عنہ اور محمد بن حنفیہ رضی اللہ عنہ بھی مکہ میں آکر مقیم ہو گئے۔ ان بزرگوں نے بوجہ عبداللہ بن زبیر رضی اللہ عنہ کی بیعت نہ کی اور نہ ابن زبیر رضی اللہ عنہ نے ان سے اپنی بیعت کے لئے کہا۔

ابن زبیر رضی اللہ عنہ اپنا زیادہ وقت عبادت میں گزارتے تھے۔ خانہ کعبہ میں جا کر نہایت خشنوع و خضوع سے نمازیں پڑھتے اور دعائیں مانگتے تھے۔ جب یزید کو مکہ پر ابن زبیر رضی اللہ عنہ کے تسلط کی خبر ملی تو اسے سخت غصہ آیا اور اس نے حاکم مدینہ عمرو بن سعید بن العاص کو حکم بھیجا کہ جا کر ابن زبیر رضی اللہ عنہ کو گرفتار کر کے دمشق روانہ کرو۔ عمرو بن سعید نے اس مقصد کے لئے فوراً ایک فوج مقرر کی۔ مکہ کے شہریوں نے ابن زبیر رضی اللہ عنہ کی قیادت میں نہایت جانبازی سے اس فوج کا مقابلہ کیا اور اسے شکست فاش دے کر سپہ سالار لشکر کو گرفتار کر لیا۔

یزید نے اب اہل مکہ پر پوری قوت سے ضرب لگانے کا ارادہ کر لیا ابھی وہ اس کے لئے تیاری کر رہا تھا کہ یکایک حالات نے کچھ اور صورت اختیار کر لی اور یزید کو اپنی تمام توجہ اس طرف مبذول کرنی پڑی۔ یہ

کتاب ابن العزیز

حالات سانحہ کربلا کی تمہید تھے۔

سانحہ کربلا اگرچہ ہماری کتاب کا موضوع نہیں ہے لیکن عبداللہ بن زبیر رضی اللہ عنہ کی سیاسی زندگی کا پس منظر سمجھنے کے لئے تاریخ اسلام کے اس اہم ترین واقعہ کا اجمالی تذکرہ اس کتاب میں نہایت ضروری ہے۔



سانحہ کربلا

(۱)

امیر معاویہ رضی اللہ عنہ نے امام حسن رضی اللہ عنہ کی خلافت سے دستبردار ہونے کے بعد اپنے بے پناہ سیاسی تدبیر سے شام، مصر، عراق اور حجاز تمام اہم صوبوں کو اپنے زیر نگین کر لیا تھا۔ تاہم عراق کے مرکزی شہر کوفہ میں ہزار ہا لوگ ایسے تھے جو بدستور حضرت علی کرم اللہ وجہہ کی اولاد کا دم بھرتے تھے۔ ان لوگوں نے بظاہر امیر معاویہ رضی اللہ عنہ کی اطاعت قبول کر لی تھی لیکن باطن بنو امیہ کے مخالف تھے۔ چنانچہ وہ امیر معاویہ رضی اللہ عنہ سے پوشیدہ امام حسین رضی اللہ عنہ کو وقتاً فوقتاً خطوط بھیجتے رہتے تھے کہ آپ کوفہ تشریف لائیں تو ہم سب آپ کے ہاتھ پر بیعت کر لیں گے۔ امیر معاویہ رضی اللہ عنہ کی زندگی میں امام حسین رضی اللہ عنہ نے اہل کوفہ کے خطوط پر کوئی توجہ نہ دی۔ ان کی وفات کے بعد جب امام حسین رضی اللہ عنہ سے مکہ تشریف لے آئے تو اہل کوفہ نے انہیں بلانے کے لئے خطوں کا اتنا بانڈ

ویا۔ امام حسین رضی اللہ عنہ ابی طالب میں مقیم تھے۔ یہاں ہر وقت ان کے ہوا خواہوں کا ہجوم رہتا تھا۔ بنو اُمیہ کی مخالفت میں اگرچہ عبداللہ بن زبیر رضی اللہ عنہ اور امام حسین رضی اللہ عنہ بالکل متفق تھے۔ تاہم قدرت کو بنو اُمیہ کے خلاف ان دونوں اولوالعزم ہستیوں کا متحدہ محاذ بنانا منظور نہ تھا۔

کوفیوں کے لجاجت بھرے خطوط میں ایسا خلوص اور عقیدت جھلکتی تھی کہ امام حسین رضی اللہ عنہ ان کی دعوت قبول کرنے پر مجبور ہو گئے۔ تحقیق احوال کے لئے انہوں نے اپنے چچا زاد بھائی مسلم بن عقیل رضی اللہ عنہ کو رخصتیت شجاع اور باہمت آدمی تھے) کو فہ روانہ فرمایا۔ مسلم رضی اللہ عنہ نے فہ کو فہ پہنچے تو انہوں نے فی الواقع چالیس اور ساٹھ ہزار کے درمیان کوفیوں کو بیعت حسین رضی اللہ عنہ پر آمادہ پایا۔ چنانچہ پہلے ہی دن ہزار ہا کوفیوں نے جن میں سلیمان بن سرد۔ ہانی بن عردہ۔ مسیب بن ناجیہ جیسے نامور شرفائے کوفہ بھی شامل تھے، مسلم رضی اللہ عنہ کے ہاتھ پر امام حسین رضی اللہ عنہ کی بیعت کر لی۔ حاکم کوفہ نعمان بن لیشیر کو ان واقعات کی اطلاع مل گئی لیکن وہ ایک غابد و زائد اور امن پسند شخص تھے۔ انہوں نے مسلم بن عقیل رضی اللہ عنہ اور ان کے ہوا خواہوں سے کوئی تعرض نہ کیا۔ مسلم بن عقیل رضی اللہ عنہ نے یہاں کے سارے حالات امام حسین رضی اللہ عنہ کو لکھ بھیجے اور انہیں مشورہ دیا کہ آپ فی الفور کوفہ تشریف لائیں۔ یہاں کے لوگ آپ کی تشریف آوری کا نہایت بے صبری سے انتظار کر رہے ہیں۔ مسلم رضی اللہ عنہ کا خط پہنچنے پر امام حسین رضی اللہ عنہ نے کوفہ کے سفر کی تیاری شروع کر دی ۵

(۲)

حضرت مسلم بن عقیل رضی اللہ عنہ نے کوفہ کے جو حالات لکھے تھے، چند دن کے

بعد وہ پلٹا کھا گئے اور کوفہ کی فضا امام حسین رضی اللہ عنہ اور مسلم بن عقیل رضی اللہ عنہ کے لئے ناسازگار ہو گئی۔ اہل کوفہ نے ایسی ٹرمناک ستون مزاجی دکھائی کہ شاید ہی تاریخ میں اس کی مثال مل سکے۔ ہوا یوں کہ یزید کے جاسوسوں اور ہوا خواہوں نے کوفہ کے تمام حالات یزید کو لکھ بھیجے اور اسے متنبہ کیا کہ اگر چندے سی عالم رہا تو حکومتِ بنی اُمیہ کی بنیاد پل جائیں گی۔ یزید نے عبید اللہ بن زیاد والی بصرہ کو فوراً کوفہ پہنچنے کا حکم دیا اور لکھا کہ میں نے بصرہ کے ساتھ کوفہ کی امارت بھی تمہارے سپرد کی، کوفہ میں میرے خلاف جو سازش برپا ہوئی ہے اس کا ہر طریقہ سے تدارک کرو!

ابن زیاد بڑی تیزی سے کوفہ پہنچا اور اہل کوفہ کے سامنے ایک بڑی تند و تیز تقریر کی جس میں انھیں متنبہ کیا کہ جو شخص حکومت کی مخالفت کرے گا میں اسے حوالہ شمشیر کر دوں گا۔

ابن زیاد کی تقریر نے کوفیوں کو دہلا دیا اور اہل بیت سے انکی ہوا خواہی کے جذبات سرد ہونے لگے۔ مسلم بن عقیل صورتِ حالات کو بھانپ گئے۔ اور اپنے ایک عقیدت مند ہانی بن عروہ کے گھر پناہ گزین ہو گئے۔ اب علانیہ بیعت کی جگہ خفیہ بیعت لی جانے لگی۔ ابن زیاد کو اطلاع ملی تو اس نے ہانی کو قید کر دیا۔ مسلم بن عقیل اپنے ہزار ہا حامیوں کو ہمراہ لے کر قصر الامارۃ پر حملہ آور ہوئے۔ ابن زیاد کے پاس اس وقت بہت تھوڑے آدمی تھے لیکن اس نے ایسی حکمتِ عملی سے کام لیا کہ سوائے تیس چالیس آدمیوں کے سب اہل کوفہ مسلم رضی اللہ عنہ کا ساتھ چھوڑ گئے۔ حضرت مسلم رضی اللہ عنہ نے قریب کے محلہ میں ایک بڑھیا کے مکان میں پناہ لی۔ ابن زیاد کے آدمیوں نے انھیں ڈھونڈ نکالا۔ وہ تنہا نہایت بہادری سے لڑے

آخر زخموں سے چور چور ہو کر اپنے آپ کو محمد بن اشعث کے حوالے کر دیا۔ جو انہیں امان دینے کا وعدہ کر کے ابن زیاد کے سامنے لے گیا۔ ابن زیاد نے مسلم بن عقیل رضی اللہ عنہ کو قہراً شہید کر دیا اور ابن اشعث کو ڈانٹ پلائی کہ تمہیں امان دینے کا کیا حق تھا۔

حضرت مسلم رضی اللہ عنہ نے شہادت سے پہلے ابن اشعث اور عمرو بن سعید کو وصیت کی کہ کسی طرح میرے حال کی خبر میرے بھائی حسین رضی اللہ عنہ کو کر دینا۔ اور ان سے کہہ دینا کہ وہ ہرگز ہرگز کوفہ نہ آئیں اور نہ کبھی اہل کوفہ پر اعتبار کریں۔

مسلم رضی اللہ عنہ کو شہید کرانے کے بعد ابن زیاد نے ہانی بن عردہ کو بھی شہید کر دیا اور دونوں کے سر زید کے پاس دمشق بھیج دیئے۔ بعض تاریخوں میں ہے کہ مسلم رضی اللہ عنہ کے دو کفن بچے بھی ان کے ساتھ کوفہ گئے تھے۔ ابن زیاد نے انہیں بھی ڈھونڈ کر شہید کر دیا۔

(۳)

حضرت مسلم بن عقیل رضی اللہ عنہ کی شہادت کا واقعہ ۳ ذی الحجہ (اور بعض روایات کے مطابق ۸ ذی الحجہ ۶۱ھ) کے دن پیش آیا۔ اسی دن امام حسین رضی اللہ عنہ نے مکہ سے کوفہ کی طرف کوچ کیا۔ کوچ سے پہلے حضرت عبداللہ بن عباس رضی اللہ عنہ، عمرو بن عبدالرحمن بن حرث اور خاندان نبوت کے دوسرے ہوا خواہوں نے امام حسین رضی اللہ عنہ سے درخواست کی کہ آپ کوفہ تشریف نہ لے جائیں۔ وہاں کے لوگ بھروسے کے قابل نہیں ہیں۔

امام حسین رضی اللہ عنہ نے ان لوگوں کا شکریہ ادا کیا اور فرمایا کہ میں نے اللہ کے بھروسے پر کوفہ جانے کا پکا ارادہ کر لیا ہے۔ اس ارادہ کو اب فسخ نہ کروں گا۔

پھر عبداللہ بن زبیر رضی اللہ عنہما کے پاس آئے اور ان سے کہا: "آپ
مکہ سے مت جائیں اور یہاں ہی قیام پذیر ہو کر لوگوں کو اپنی خلافت کی دعوت
دیں۔ اہل کوفہ اگر مخلص ہیں تو وہ یہاں آکر بھی آپ کی مدد کر سکتے ہیں۔ میں بھی
ہر قسم کی اعانت کے لئے حاضر ہوں۔"

امام حسین رضی اللہ عنہ نے عبداللہ بن زبیر رضی اللہ عنہما کی پیشکش قبول نہ کی اور فرمایا:
"میں نے اپنے والد سے سنا ہے کہ حرم کا ایک مینڈھا ہے جس کی وجہ
سے حرم کی حرمت زائل ہوگی۔ میں وہ مینڈھا نہیں بننا چاہتا۔"
ابن زبیر رضی اللہ عنہما موٹل ہو گئے اور امام حسین رضی اللہ عنہ نے اپنے مقتل کی جانب کوچ کیا۔

(۴)

مشہور شاعر فرزدق کوفہ سے مکہ آ رہا تھا۔ راستے میں اس کی ملاقات امام
حسین رضی اللہ عنہ سے ہوئی۔ آپ نے اس سے کوفہ کا حال پوچھا۔ فرزدق نے جواب دیا:
"اے ابن رسول اللہ! کوفیوں کے دل آپ کے ساتھ ہیں لیکن ان کی تلواہیں بنی
اُمیہ کے ساتھ ہیں۔"

امام حسین رضی اللہ عنہ اگے بڑھے تو ان کے چچا زاد بھائی عبداللہ بن جعفر رضی اللہ عنہما کا مدینہ
سے بھیجا ہوا قاصد ملا جس نے انہیں عبداللہ کی طرف سے قسم دلا کر درخواست
کی کہ آپ کوفہ نہ جائیں اور مدینہ تشریف لے جائیں۔ حاکم مدینہ نے آپ کو امان
دے دی ہے۔"

امام حسین رضی اللہ عنہ نے فرمایا کہ میں مدینہ رسول کو جنگ و جدال کی آماجگاہ نہیں بنانا
چاہتا اور نہ یزیدی حاکم کی امان میں جانا چاہتا ہوں۔"

چند منزلوں کے بعد عبداللہ بن مطیعؓ ملے۔ انہوں نے بھی قافلہ
حسینی کو روکنے کی بہت کوشش کی لیکن ناکام رہے۔

قافلہ حسینی جوں جوں آگے بڑھتا تھا ہزار ہا لوگ اس کے ساتھ
شامل ہوتے جاتے تھے۔ جب یہ مقدس کارواں ثعلبہ کے مقام پر پہنچا
تو امام حسینؑ کو مسلم بن عقیلؓ کی شہادت اور کوفیوں کی غداری کی خبر ملی
آپ نے یہ دردناک خبر سن کر اتنا اللہ و اتنا الیہ راجعون پڑھا۔ پھر انہیں اپنے
دوسرے قاصدوں قیس بن مسہرؓ اور عبداللہ بن یقطرؓ کی شہادت کی اطلاع
ملی جو مسلمؓ کی شہادت کا حال معلوم ہونے سے پہلے آپ نے کوفہ روانہ
کئے تھے۔ اب آپ نے تمام ساتھیوں کو جمع کر کے کوفہ کے سارے
حالات بتائے اور فرمایا کہ تم میں سے جو شخص ہمارا ساتھ چھوڑنا چاہتا،
وہ خوشی سے چھوڑ دے ہمارا اس پر کوئی گلہ نہیں ہے۔

اس پر سوائے ان لوگوں کے، جو مکہ سے ساتھ آئے تھے، تمام لوگ
اپنے گھروں کو لوٹ گئے۔ اب امام حسینؑ کے مخلص اور جانناز ساتھیوں
کی تعداد ستر اور اسی کے درمیان رہ گئی۔

(۵)

یزید کو امام حسینؑ کی مکہ سے روانگی کی اطلاع مل چکی تھی اور اس نے
ابن زیاد کو حکم بھیج دیا تھا کہ تمام راستوں کی ناکہ بندی کر دو، اپنی حفاظت
کو اور حسینؑ کو کوفہ تک نہ پہنچنے دو۔ ابن زیاد نے حر بن یزید تمیمی کو ایک
ہزار سپاہ کے ساتھ امام حسینؑ کو گھیر کر لانے کے لئے روانہ کیا۔ مقام

ذی حتم میں حر کا سامنا امام حسین رضی اللہ عنہ سے ہوا۔ حضرت امام رضی اللہ عنہ نے حر سے فرمایا کہ میں اہل کوفہ کی دعوت پر یہاں آیا ہوں۔ اگر تم لوگ اپنے عہد پر قائم نہیں، تو میں واپس جاتا ہوں۔“

حر نے کہا کہ ہمیں حکم ہے کہ آپ کو ابن زیاد کے پاس پہنچادیں۔“

امام حسین رضی اللہ عنہ نے فرمایا کہ ”یہ ہرگز نہ ہوگا۔“ پھر آپ اپنے ساتھیوں کے ہمراہ شمال کی جانب روانہ ہوئے۔ حر کا لشکر ساتھ ساتھ تھا۔ نینوی میں حر کو ابن زیاد کا حکم ملا کہ حسین رضی اللہ عنہ کو کسی بے آب و گیاہ میدان میں اتارو۔ اُس نے ابن زیاد کا یہ حکم امام حسین رضی اللہ عنہ کو سنا دیا تاہم اس کی تعمیل پر زیادہ اصرار نہ کیا۔

امام حسین رضی اللہ عنہ نے ۲ محرم ۶۱ھ کو اپنا قافلہ کربلا کے میدان میں اتارا جہاں قریب ہی دریائے فرات بہتا تھا۔ ۳ محرم کو عمرو بن سعد چار ہزار فوج کے ساتھ کربلا پہنچا۔ اُس نے امام حسین رضی اللہ عنہ کے ساتھ مفاہمت کی طرح ڈالی۔ لیکن ابن زیاد نے اُسے بڑے سخت الفاظ میں حکم بھیجا کہ حسین رضی اللہ عنہ کو پہلے میرے پاس لاؤ یا ان سے بیعت لے لو۔ ورنہ اپنے آپ کو معزول سمجھو۔ ساتھ ہی ابن زیاد نے ثمر ذی الجوشن کو بھیجا کہ اگر عمرو زخمی کرے تو اُسے معزول کر کے لشکر کی کمان اپنے ہاتھ میں لے لو۔

عمرو بن سعد اب رے کی حکومت کے لالچ میں بالکل اندھا ہو گیا۔ اور ابن زیاد کے احکامات کی تعمیل پر آمادہ ہو گیا۔ ۷ محرم ۶۱ھ کو اُسے ابن زیاد کا حکم پہنچا کہ قافلہ حسینی پر فرات کا پانی بند کر دو۔ عمرو بن سعد نے فوراً دریا پر پھرے بٹھا دیئے۔

سات سے دس محرم ۱۱۰ھ تک امام حسین رضی اللہ عنہ کے اہل و عیال اور جانناز ساتھیوں نے بے مثال ثابت قدمی سے کربلا کے تپتے ہوئے ریگزار میں جان لیوا پیاس کی اذیت برداشت کی۔

اس مظلوم اور مقدس قافلہ کی داستانِ مصیبت بڑی طویل اور دلخراش ہے۔ مختصر یہ کہ ۱۰ محرم الحرام ۱۱۰ھ ہجری کو خدا کے یہ جانناز سپاہی یزید کی مہیب طاغوتی قوت سے بھڑ گئے۔

لڑائی سے پہلے امام حسین رضی اللہ عنہ اور ان کے رفقاء نے اتمامِ حجت کے لئے کوفیوں کو ان کے عہد و پیمانہ یاد دلانے کیلئے حضرت یزید تمیمی کے سوا کسی کی رگِ حمیت نہ پھڑکی۔ حضرت رضی اللہ عنہ نے ہدایت دی اور اس نے امام حسین رضی اللہ عنہ کی طرف سے مردانہ وار لڑ کر جامِ شہادت پیا۔ اس کے بعد امام حسین رضی اللہ عنہ کے وفاتحار ساتھیوں نے ایک ایک کر کے اپنی جان ان پر نثار کر دی۔ ان میں امام حسین رضی اللہ عنہ کے نوجوان فرزند، بھائی، بھتیجے اور بھانجے بھی شامل تھے۔ سب سے آخر میں امام حسین رضی اللہ عنہ نے نہایت شجاعت اور ہمت سے لڑ کر جُرحِ شہادت نوش فرمایا۔ سان بن انس نخعی نے سراقس کاٹ کر نیزے پر بلند کیا اور یزیدی فوج نے لاشوں پر گھوڑے دوڑا دیئے۔

شہادت کے دوسرے دن غاصریہ کے قبیلے نے شہداء کی لاشیں دفن کیں۔ امام علی (زین العابدین) بن حسین رضی اللہ عنہ کی وجہ

سے لڑائی میں شریک نہ ہو سکے اس لئے شہادت سے بچ گئے۔
 ابن زیاد نے اہل بیت کے لٹے ہوئے قافلہ کو امام حسین رضی اللہ عنہ کے
 سر اقدس کے ساتھ یزید کے پاس دمشق روانہ کر دیا۔ وہاں جو حالات پیش
 آئے، اُن کے بارے میں مؤرخین کے بیانات میں اختلاف ہے۔ بہر صورت
 چند دنوں کے بعد یزید نے تمام اہل بیت کو بڑی حفاظت اور اہتمام
 کے ساتھ مدینہ روانہ کر دیا۔



چودھواں باب

مکہ پر ابن زبیر کی سیادت

(۱)

کربلا کے حادثہ عفا جعہ کی خبر بہت جلد سارے بلادِ عرب میں پھیل گئی۔ جس جس مسلمان نے اس خبر کو سنا وہ بنی امیہ کی اس شقاوت پر رزاٹھا اور اس کی آنکھ پر نم ہو گئی۔

جب مکہ میں یہ خبر پہنچی تو عبداللہ بن زبیر رضی اللہ عنہ کو سخت صدمہ پہنچا۔ اہل عراق کے متعلق وہ کبھی حُسنِ ظن میں مبتلا نہیں ہوئے تھے۔ تاہم انھیں یہ توقع نہ تھی کہ یہ لوگ اتنی بزدلی، شقاوت، بد عمدی اور گراوٹ کا ثبوت دیں گے کہ نوجوانانِ جنّت کے سردار کو ان کے فرزندوں، بھائیوں، بیچوں، بھانجوں اور دوسرے رُفقاء کے ہمراہ دشتِ کربلا میں پانی سے محروم کر کے ذبح کر دیں گے۔

انھوں نے تمام اہلِ مکہ کو مسجدِ حرام میں بلایا اور ان کے سامنے کھڑے

ہو کر ایک رقت انگیز تقریر کی۔ آپ نے فرمایا:

• ”لوگو۔ اہل عراق سے بدتر مخلوق رُومے زمین پر نہیں ہے اور عراقیوں میں بدترین کوونہ کے لوگ ہیں۔ انھوں نے بار بار خطوط بھیج کر حسین رضی اللہ عنہ کو اس لئے بلایا کہ ان کے ہاتھ پر بیعت کریں گے۔ اور ان کی ذات گرامی سے نورِ ہدایت حاصل کریں گے۔ لیکن جب حسین رضی اللہ عنہ کی سرحد میں پہنچے تو ان شقی ^{لقب} لوگوں نے اپنے بلائے ہوئے مہمانوں پر پانی تک بند کر دیا اور بنی امیہ کی حمایت میں اٹھ کھڑے ہوئے۔ انھوں نے مظلوم حسین رضی اللہ عنہ کو گھیر لیا اور ان کو مجبور کیا کہ بیعت کرو اور اپنے آپ کو ابنِ نیاؤ کے حوالے کر دو ورنہ جنگ کے لئے تیار ہو جاؤ۔“

واللہ حسین رضی اللہ عنہ اس بات سے بخوبی آگاہ تھے کہ وہ بے سروسامان ہیں اور اس گروہِ اشقیاء کے مقابلے میں (نظرِ ظاہر) کامیاب نہیں ہو سکتے لیکن انھوں نے ذلت کی زندگی کو ٹھکرا دیا اور عزت کی موت قبول کر لی۔ خدا حسین رضی اللہ عنہ کے قاتلوں کو ذلیل کرے۔ عراقیوں کی یہ بد عہدی اور غداری قابلِ نفرین بھی ہے اور قابلِ عبرت بھی۔ لیکن جو مقدر میں تقاؤہ ہوا۔ مشیتِ ایزدی کے سامنے چارہ نہیں۔ میں پوچھتا ہوں کہ کیا حسین رضی اللہ عنہ کی شہادت کے بعد ہم ان بد کردار لوگوں کے قول و فعل پر پھر و سلا

کر سکتے ہیں؟“

تمام مجمع جو شدت جذبات سے رو رہا تھا باوازِ بلند پکارا: ”ہرگز نہیں ہرگز نہیں۔ ہم قاتلانِ حسین رضی اللہ عنہم کے ساتھیوں پر اعتبار نہیں کر سکتے۔“

عبداللہ بن زبیر رضی اللہ عنہ نے تقریر جاری رکھتے ہوئے فرمایا:

”لوگو خدا کی قسم یہ لوگ بھروسے کے قابل ہی نہیں

انہوں نے اس عظیم المرتبت شخص کو قتل کیا جو دن کو روزے

رکھتا تھا اور رات کو عبادت کرتا تھا۔ جو قرآن خواں اور پاکباز

تھا۔ جو ہر لحاظ سے ان سے بڑھ کر خلافت کا مستحق تھا۔ واللہ

حسین رضی اللہ عنہم کے مقابلے میں بادہ خواری، خوفِ خدا سے

رونے کے مقابلے میں رقص و سرود، قرآن کی ہدایت کے مقابلے

میں گمراہی اور ذکرِ حق کے مقابلے میں شکاری گتوں کے ذکر کو

سخت ناپسند کرتے تھے۔ خدا ان دھوکے باز قاتلوں کو سخت

سزا دے گا۔“

ابن زبیر رضی اللہ عنہم نے تقریر ختم کر کے رو پڑے اور مجمع بھی فرطِ غم سے نڈھال ہو

گیا۔ جب سب کے ہوش و حواس بجا ہوئے تو لوگ ابن زبیر رضی اللہ عنہم کے گرد جمع

ہو گئے اور کہا۔ ”واللہ حسین رضی اللہ عنہم کے بعد آپ سے بڑھ کر مستحقِ خلافت کوئی

نہیں۔ حسین رضی اللہ عنہم کے قاتلوں سے ہم اظہارِ بیزاری کرتے ہیں۔ آپ ہاتھ بڑھائیے

ہم آپ کے ہاتھ پر خلافت کی بیعت کرتے ہیں۔“

عبداللہ بن زبیر رضی اللہ عنہم نے پہلے تو بیعتِ خلافت لینے میں کچھ تامل کیا لیکن

جب لوگوں نے زیادہ اصرار کیا تو انہوں نے اپنا ہاتھ آگے بڑھا دیا اور ابن عباس رضی اور محمد بن حنفیہ رضی کے سوا تمام اہل مکہ نے ان کے ہاتھ پر بیعت کر لی ۛ

(۲)

یزید کو جب ان حالات کا علم ہوا تو وہ سخت غضب ناک ہوا اور

بھرے دباڑ میں اعلان کیا :

”والدِ مرحوم نے اپنی وصیت میں کہا تھا کہ ابن زبیر رضی خلافت کا دعویٰ کرے گا۔ مجھے بھی حکومت کی قسم ہے۔ میں اس کی گردن میں ریشی ڈال کر دمشق منگواؤں گا۔“

یزید کہنے کو تو یہ الفاظ کہہ گیا لیکن بعد میں سوچ آئی کہ ابن زبیر رضی بڑے محتاط ہیں۔ وہ امام حسین رضی کی طرح تنہا کوفہ کی طرف نہیں روانہ ہو پڑا، گے کہ میرے پھندے میں آجائیں۔ یہ سوچ کر اس نے ایک نفرنی زنجیر مع ایک خلعت ولید بن عتبہ حاکم مدینہ کے پاس یہ حکم دے کر بھیجی کہ فوراً مکہ جاؤ اور عبد اللہ بن زبیر رضی کو خلعت پہنا کر اور اس نفرنی زنجیر سے باندھ کر میرے پاس بھیج دو۔

ولید بن عتبہ نے ایک سفارت ترتیب دی اور اسے مناسب ہدایات دے کر مکہ بھیج دیا۔ سفیروں نے ابن زبیر رضی کے پاس حاضر ہو کر کہا کہ امیر المؤمنین یزید بن معاویہ آپ کو عزت و احترام کے ساتھ دمشق بلاتے ہیں۔

ابن زبیر رضی اللہ عنہ بڑے دور اندیش تھے۔ انھوں نے ان لوگوں کی باتوں سے سازش کی بوسونگھنی اور ان کی درخواست کو پائے استحقار سے ٹھکرا دیا۔ ایک روایت میں ہے کہ اس سفارت کا رئیس عبداللہ بن زبیر رضی اللہ عنہ کا ایک چھوٹا بھائی عمرو بن زبیر رضی اللہ عنہ تھا۔ عبداللہ رضی اللہ عنہ نے اسے بنی امیہ کی اطاعت کرنے اور ان (یعنی عبداللہ رضی اللہ عنہ) کے خلاف سازش میں شریک ہونے کے جرم میں پکڑ کر قتل کر ڈالا۔

ولید بن عتبہ اب موقع کی تلاش میں رہنے لگا کہ کسی طرح عبداللہ بن زبیر رضی اللہ عنہ کو گرفتار کیا جائے۔ ماہ ذی الحجہ ۶۱ھ میں وہ حج کیلئے ایک مضبوط جمعیت کے ساتھ مکہ آیا۔ ابن زبیر رضی اللہ عنہ بھی غافل نہ تھے۔ انھوں نے اپنے آدمیوں کے ساتھ امارت حج کا علم الگ نصب کیا۔ اس طرح بنی امیہ نے ولید بن عتبہ اور اہل مکہ نے عبداللہ بن زبیر رضی اللہ عنہ کی امارت میں جداجدا حج کیا اور کسی ناخوشگوار واقعہ کی نوبت نہ آئی۔

(۳)

حج کے بعد ولید بن عتبہ سے چھٹکارا حاصل کرنے کے لئے ابن زبیر رضی اللہ عنہ نے ایک ترکیب سوچی۔ انھوں نے یزید کو ایک خط لکھا کہ "ولید گو تیرا ابن عم ہے لیکن بہت احمق ہے اور اپنی حماقت سے کاموں کو برباد کر رہا ہے۔ بہتر یہ ہے کہ کسی نرم دل حاکم کو مدینہ بھیجتا کہ انصار مدینہ

لے ابن زبیر رضی اللہ عنہ نے ولید کے بارے میں جو کچھ یزید کو لکھا اس کا ایک ایک لفظ صداقت پر مبنی تھا۔ اس نے مدینہ آکر اشراف انصار سے بڑا نازیبا سلوک کیا تھا۔

مصیبت سے نجات پائیں۔“

یزید کو ابن زبیر رض کا خط ملا تو وہ جی میں خوش ہوا کہ ابن زبیر رض میرے
خیر اندیش ہیں اور مجھے اچھا مشورہ دیتے ہیں۔ یزید کا اس مشورے کو خیر اندیشی
پر محمول کرنے کا باعث یہ تھا کہ اس سے پہلے مروان بن حکم بھی ولید بن عتبہ
کے متعلق ایسی ہی رائے کا اظہار کر چکا تھا۔

یزید نے فوراً ولید بن عتبہ کو معزول کر دیا اور اس کی جگہ عثمان بن محمد
بن ابوسفیان کو مدینہ کا حاکم بنا کر بھیج دیا۔“

پندرہواں باب

واقعة حرہ

(۱)

عثمان بن محمد محرم ۶۲ھ ہجری میں مدینہ کا حاکم مقرر ہو کر آیا۔ یہ ایک کاہل اور آرام طلب شخص تھا۔ اس نے مدینہ پہنچ کر شراب نوشی شروع کر دی۔ اہل مدینہ سخت بد دل ہوئے اور ہر طرف بنی امیہ اور ان کے عمال کے خلاف چہ میگوئیاں ہونے لگیں۔

عثمان بن محمد نے اہل مدینہ کی تالیفِ قلوب کے لئے دس ہزار روپے مدینہ کا ایک وفد منتخب کر کے یزید کے پاس دمشق روانہ کیا۔ اس وفد میں منذر بن زبیر رضی اللہ عنہ، عبد اللہ بن حنظلہ غسیل الملائکہ رضی اللہ عنہ، عبد اللہ بن ابی عمر و بن حفص جیسے معزز لوگ شامل تھے۔ یہ لوگ دمشق پہنچے تو یزید نے انہیں ہاتھوں ہاتھ لیا اور ان کی حد سے زیادہ خاطر مدارات کی۔ جب وہ چلنے لگے تو منذر بن زبیر رضی اللہ عنہ اور عبد اللہ بن حنظلہ رضی اللہ عنہ کو ایک ایک لاکھ اور دوسرا ایک

دس دس دس ہزار درہم کے نذرانے پیش کئے۔ عبداللہ بن حنظلہ رضی اللہ عنہ کے اٹھ بیٹے تھے۔ یزید نے ان کے لئے بھی دس دس ہزار درہم بھجوائے۔ لیکن ان ساری باتوں کے باوجود یہ لوگ دمشق سے بہت بد دل اور کبیدہ خاطر ہو کر روانہ ہوئے۔ کیونکہ انہوں نے وہاں یزید کو رقص و سرود کی محفلیں برپا کرتے اور دوسرے افعالِ شنیعہ میں مبتلا دیکھا۔ جب وہ مدینہ پہنچے تو لوگ ان کے پاس دمشق کے حالات دریافت کرنے آئے۔ وفد کے اراکین نہایت راست باز اور نڈر تھے۔ انہوں نے لگی لپٹی رکھے بغیر کہہ دیا:

”یزید نے دنیا اختیار کر لی ہے اور دین کو یکسر چھوڑ دیا ہے۔“

وہ ہر وقت لہو و لعب میں مصروف رہتا ہے اور بدکردار لوگوں

کو اس نے اپنا مصاحب بنا رکھا ہے۔ ایسا شخص ہرگز منصبِ

خلافت پر فائز ہونے کے قابل نہیں۔“

اہلِ مدینہ نے کہا۔ ہم نے سنا ہے کہ آپ نے یزید سے گرانقدر عطیات

قبول کئے ہیں۔ حضرت عبداللہ بن حنظلہ رضی اللہ عنہ نے جواب دیا۔ ”بے شک ہم نے

یہ عطیات اس لئے قبول کئے کہ ہم میں مقابلہ کی طاقت نہ تھی۔ اب ہم اس

فاسق و فاجر کی بیعت توڑتے ہیں اور اس کی دی ہوئی رقم اس کے

خلافت جہاد کی تیاری میں صرف کریں گے۔“

دمشق کے حالات سن کر اہلِ مدینہ میں ہیجان پیدا ہو گیا اور انہوں

نے یزید کی خلافت و حکومت سے انکار کر کے عبداللہ بن حنظلہ رضی اللہ عنہ کو اپنا

مقامی امیر منتخب کر لیا۔“

یزید کو جب مدینہ کے حالات کا علم ہوا تو اس نے نعمان بن بشیر انصاریؓ کو چند دوسرے معززینِ شام کے ساتھ حجاز روانہ کیا کہ پہلے اہل مدینہ کو سمجھائیں کہ وہ میری مخالفت نہ کریں اور پھر مکہ جا کر ابن زبیرؓ کو سمجھائیں اور میری بیعت پر آمادہ کریں۔

اس وفد نے مدینہ پہنچ کر لوگوں سے کہا کہ یزید نے تمہارے ساتھ اچھا سلوک کیا ہے اور پھر وہ تم سے بہت طاقتور بھی ہے۔ بہتر یہ ہے کہ تم اس کی اطاعت اختیار کرو۔

اہل مدینہ پر وفد کے پند و نصائح کا الٹا اثر ہوا اور وہ اس وفد سے بگڑ گئے۔ مدینہ سے ناکام ہو کر یہ وفد مکہ پہنچا اور ابن زبیرؓ کو یزید کی بیعت کی ترغیب دی۔

اس وفد کا ایک رکن ابنِ عضاہ تھا۔ ابن زبیرؓ نے اس سے مخاطب ہو کر کہا: "کیا تمہیں حرم میں خوزیزی پسند ہے؟" ابنِ عضاہ نے کہا: "اگر تم اپنے انکار پر مجھے رہے تو مجھے حرم میں خون بہانے سے بھی دریغ نہ ہوگا۔"

ابن زبیرؓ نے ایک کبوتر کی طرف اشارہ کیا اور کہا: "حرم میں تو اللہ نے اس پرندہ کے خون کو بھی حرام قرار دیا ہے۔"

ابنِ عضاہ نے تیرکمان میں جوڑ کر کبوتر کی طرف کیا اور زور سے چلایا: "اے کبوتر کیا تو امیر المؤمنین کی حکم عدولی کرے گا؟" اس کے بعد وہ ابن زبیرؓ

سے مخاطب ہوا اور کہا۔ "ابن زبیرؓ سن لو اگر یہ کبوتر میرے سوال کے جواب میں ہاں کتا تو میرا تیرا اس کے جگر کے پار ہوتا۔"

ابن زبیرؓ سمجھ گئے کہ اس اُجڈ شخص سے تکرارِ فضول ہے۔ اب وہ رئیس وفدِ نعمان بن بشیرؓ کو تخلیہ میں لے گئے اور انھیں نہایت تفصیل سے بتایا کہ بُرائیوں سے بچنے اور خدا اور رسولؐ کے احکام پر چلنے کے لئے میں دل و جان سے اہتمام کرتا ہوں۔ اس کے مقابلے میں یزیدؓ احکامِ شریعت کی کھلم کھلا خلاف ورزی کرتا ہے اور خدا اور اُس کے رسولؐ کا خوف اس کے دل سے اُٹھ گیا ہے، اس کے باوجود تم مجھے اُس کی بیعت کی دعوت دیتے ہو؟"

نعمان صحابی رسولؐ تھے۔ ابن زبیرؓ کی باتیں سن کر ان کے دل پر چرکا سا لگا۔ اور انھوں نے کہا۔ "آپ صحیح فرماتے ہیں۔ یزید کو آپ سے کوئی نسبت نہیں۔ آئندہ میں کبھی اس مقصد کے لئے آپ کے پاس نہیں آؤں گا۔"

غرض یہ وفد مکہ سے بھی ناکام پھرا اور دمشق پہنچ کر یزید کو بتایا کہ اہل مدینہ اور ابن زبیرؓ کسی صورت میں اطاعت کے لئے تیار نہیں ہیں۔

(۳)

اس وفد کی واپسی کے بعد حجاز میں مکمل انقلاب برپا ہو گیا۔ عبداللہ بن زبیرؓ نے کھلم کھلا خلافت کا دعویٰ کر دیا۔ مکہ کے لوگوں نے تو ان کے ہاتھ پر پہلے ہی بیعت کر لی تھی۔ اب انھوں نے تمامہ اور حجاز کے دوسرے

لوگوں کو اپنی بیعت کی دعوت دی۔ تمام لوگوں نے اُن کی آواز پر لبیک کہا اور سارا حجاز یزید کی اطاعت سے منحرف ہو گیا۔ اہل مدینہ نے تو پہلے ہی یزید کی بیعت توڑ دی تھی۔ اب انہوں نے عثمان بن محمد اور دوسرے تمام بنی امیہ کو جو مدینہ میں موجود تھے، مروان بن الحکم کے گھر میں محصور کر دیا۔ ان لوگوں کی تعداد ایک ہزار کے لگ بھگ تھی۔ زیادہ عرصہ محاصرہ کی سختیاں برداشت کرنا ان کے لئے ناممکن تھا۔ انہوں نے اپنی حالتِ زار کی خبر فوراً ایک قاصد کے ذریعے دمشق پہنچائی۔ یزید عقبہ سے تھرا اٹھا اور اس نے عبید اللہ بن زیاد والی عراق کو حکم بھیجا کہ فوراً مدینہ پر فوج کشی کرو!

ابن زیاد یزید سے خوش نہ تھا کیونکہ قتلِ حسین رضی اللہ عنہ کے صلہ میں یزید نے اس کی کوئی قدر افزائی نہ کی تھی۔ اُس نے معذرت لکھ بھیجی کہ قتلِ حسین رضی اللہ عنہ کے بعد اہل مدینہ کے خون سے ہاتھ رنگنا میرے لئے ممکن نہیں ہے۔ یزید نے اب مسلم بن عقبہ مری کو حکم بھیجا کہ وہ فی الفور مدینہ جا کر وہاں کے لوگوں کو میری اطاعت پر مجبور کرے۔ مسلم بن عقبہ ایک نامور جنگجو تھا۔ اگرچہ بوڑھا ہو گیا تھا اور اکثر بیمار رہتا تھا تاہم اس کام کے لئے تیار ہو گیا اور بارہ ہزار شامی جنگجوؤں کے ہمراہ مدینہ طرف چل پڑا۔ ہر سپاہی کو تنخواہ کے علاوہ سو دینار انعام کا لالچ بھی دیا گیا۔

مسلم کی روانگی کے وقت یزید نے اسے ہدایت کی کہ پہلے اہل مدینہ کو

لے سلف صالحین اس کو مسرف بن عقبہ کہتے ہیں۔

اطاعت کی دعوت دینا اور انہیں سرکشی سے باز رکھنے کیلئے ہر ممکن کوشش کرنا۔ اگر وہ نہ مانیں تو پھر تلوار اٹھانا، اور وہ مار مارنا کہ جو ہمیشہ تمہارا شیوہ کار رہی ہے۔ اہل مدینہ کو شکست دینے کے بعد تین دن تک مدینہ کو ٹوٹا تین دن کے بعد ہاتھ روک لینا۔ اس بات کا پورا خیال رکھنا کہ علی بن حسین رضی اللہ عنہما (امام زین العابدین) کو کسی قسم کا گزند نہ پہنچے کیونکہ وہ اس ہنگامہ سے علیحدہ ہیں۔ حصین بن نمیر کو اپنا نائب مقرر کر لو۔ اگر تمہاری بیماری بڑھ جائے تو لشکر کی امارت حصین بن نمیر کے سپرد کر دینا ۷

(۳)

اہل مدینہ کو شامی لشکر کی آمد کا حال معلوم ہوا تو انہوں نے بھی جنگ کے لئے پوری تیاری کر لی۔ لوگوں نے عبداللہ بن حنظلہ رضی اللہ عنہ سے کہا کہ شامی لشکر کی آمد سے پہلے محصور اہولیوں کو قتل کر دینا چاہیے ورنہ جنگ کے وقت یہ لوگ شامی لشکر سے جا ملیں گے اور ان کو ہمارے دفاعی انتظامات سے مطلع کر دیں گے۔

عبداللہ نہایت شریف النفس بزرگ تھے۔ انہوں نے اہل مدینہ کی رائے سے اختلاف کیا اور کہا کہ یہ لوگ بے بس ہیں انہیں قتل کرنا جائز نہیں اور پھر ان کا قتل ہمارے لئے کئی بڑے خطرات کا باعث بن سکتا ہے بہتر یہ ہے کہ ان سے غیر جانبداری اور رازداری کا حلفیہ وعدہ لے کر سب کو شہر بدر کر دیا جائے۔

لوگوں نے عبداللہ کی رائے سے اتفاق کیا اور بنی امیہ سے غیر جانبداری

اور رازداری کا حلف لے کر انہیں آزاد کر دیا۔ ان لوگوں کو اپنی جانیں بچنے کی کوئی اُمید نہیں تھی۔ اس طرح آزادی مل جانے پر انہیں بے حد مسرت ہوئی۔ وادی القریٰ کے قریب انہیں مُسلم بن عقبہ ملا۔ اس نے ان سے اہل مدینہ کی تیاریوں کا حال پوچھا۔ امویوں نے کہا: ”ہم رازداری کا حلف اٹھا چکے ہیں اس لئے کچھ نہ بتائیں گے۔“

مُسلم نے پوچھا: ”کیا تم میں سے کوئی بھی ایسا نہیں جس نے حلف نہ اٹھایا ہو؟“

امویوں نے جواب دیا: ”عبدالملک بن مروان مدینہ میں موجود ہے۔ اس نے نہ حلف اٹھایا ہے اور نہ اہل مدینہ نے اسے شہر بدر کیا ہے۔ تم اس کو بلا کر پوچھ سکتے ہو۔“

عبدالملک ان دنوں حضرت سعید بن المسیب فقیہ مدینہ کی خدمت میں رہتا تھا۔ اگرچہ اس کا عنفوانِ شباب تھا لیکن حصولِ علم اور زہد و ریاضت کے سوا اسے اور کوئی کام نہ تھا۔ اہل مدینہ اسے عابد و زاہد اور مرنجاں مرنج طالب علم سمجھتے تھے۔ اس لئے تمام ہنگامے میں اس سے کسی نے تعرض نہ کیا۔ لیکن عبدالملک کو لوگ جس قدر بے ضرر اور سادہ سمجھتے تھے وہ

اتنا ہی ہوشیار اور خردمند تھا۔ مسلم بن عقبہ نے اُسے مدینہ سے بلا بھیجا اور اہل مدینہ کے دفاعی انتظامات وغیرہ کے بارے میں اُس سے پوچھا۔ عبدالملک نے اُسے جزئی تفصیلات تک بتادیں اور ایسے مشورے دیئے کہ مسلم بن عقبہ جیسا گرگِ باراں دیدہ بھی انہیں سن کر حیران رہ گیا اور

اس کے مشوروں پر عمل پیرا ہونے کا ہتھیہ کر لیا۔

(۵)

عبدالملک نے مسلم بن عقبہ کو جو مشورے دیئے ان کا خلاصہ یہ تھا۔
 ”اے لشکرِ شام یہاں سے کوچ کر کے ذی نخلہ میں قیام کرو۔ دوسرے دن
 علی الصبح مدینہ کی بائیں سمت سے آگے بڑھو پھر واپس پلٹو اور مشرق کی طرف
 سے یعنی حرّہ کی جانب سے مدینہ میں داخل ہو جاؤ۔ اس طرح سوچ کی کرنیں
 جب تمہارے ہتھیاروں پر پڑیں گی تو اہل مدینہ کی آنکھیں خیرہ ہو جائیں گی۔“
 مسلم نے اپنی فوج کو اسی طرح حرکت دی۔ اور حرّہ کی طرف سے
 مدینہ کو گھیر لیا۔ پھر اس نے اہل مدینہ کو پیغام بھیجا کہ تم لوگ شریف ہو، بغاوت
 سے باز آؤ۔ امیر المؤمنین یزید کی اطاعت کرو تمہیں کوئی تکلیف نہیں دی جائے
 گی۔ بصورتِ دیگر میری تلوار ایسی مار مارے گی کہ سرکشوں کی سرکشی ختم ہو جائیگی۔“
 اہل مدینہ نے مسلم کا پیغام پائے استحقار سے ٹھکرا دیا اور کسلا
 بھیجا کہ ”اے دشمنِ خدا تو بیت اللہ پر حملہ کرنے کا ارادہ رکھتا ہے۔ ہمارے
 جیتے جی یہ ہرگز نہ ہوگا۔ ہم تم کو بے جنگ کئے آگے نہ بڑھنے دیں گے۔“ مسلم
 بن عقبہ نے تین دن انتظار کرنے کے بعد حرّہ کی جانب سے مدینہ پر حملہ کر دیا۔

لے حرّہ آتش نشاں مادے سے بننے والی چٹانوں کو کہتے ہیں۔ مدینہ منورہ سے کچھ
 فاصلے پر آتش نشانی سے جلے ہوئے سیاہ پتھر اور میدان شروع ہو جاتے ہیں جو شر
 کو مشرق، مغرب اور جنوب سے گھیرے ہوئے ہیں اور میلوں تک پھیلے ہوئے ہیں
 ان سب کو حرّہ کہا جاتا ہے۔

اہلِ مدینہ کی قیادت حضرت عبداللہ بن حنظلہ انصاری رضی اللہ عنہ تھے۔ ان کے ساتھ سب اہلِ مدینہ لڑنے مرنے کے لئے تیار ہو گئے تھے۔ ان میں بیسیوں صحابہ کرام رضی اللہ عنہم بھی شامل تھے۔ انہوں نے نہایت جرات اور پامردی سے شامی لشکر کا مقابلہ کیا۔ حضرت عبداللہ بن حنظلہ رضی اللہ عنہ کے آٹھ نوجوان بیٹے تھے۔ ان سب کو انہوں نے ایک ایک کر کے آگے بڑھایا اور وہ سب یکے بعد دیگرے دادِ شجاعت دیتے ہوئے شہید ہو گئے۔ عبداللہ رضی اللہ عنہ کی شہادت سے مطلق ہراساں نہ ہوئے۔ اور اکابر قریش و انصار کو ساتھ لے کر شامی لشکر پر اس زور کا حملہ کیا کہ کشتوں کے پستے لگ گئے۔ عین اس وقت جب شامی لشکر کے قدم اکھڑنے کے قریب تھے۔ عبداللہ رضی اللہ عنہ کو اپنی پشت کی طرف سے تکیروں کی آواز سنائی دی۔ یہ بنی حارثہ تھے جو اہلِ مدینہ سے غداری کر کے شامیوں کے ساتھ مل گئے تھے۔ عبداللہ رضی اللہ عنہ اور ان کے ساتھیوں نے اب بھی ہمت نہ ہاری لیکن مسلم بن عقبہ کی جنگی مہارت نے اہلِ مدینہ کو مات دے دی۔ پہلے تو اس نے مدینہ کے نامور بہادروں عبداللہ بن زید بن عاصم، فضل بن عباس رضی اللہ عنہما، عبداللہ بن نوفل رضی اللہ عنہ، محمد بن ثابت بن قیس رضی اللہ عنہ، محمد بن عمرو بن حزم انصاری رضی اللہ عنہ کو گھیرے میں لے کر شہید کر ڈالا۔ پھر اہلِ مدینہ پر اتنا زبردست دباؤ ڈالا کہ ان کے قدم اکھڑ گئے اور سینکڑوں لوگ پیچھے ہٹتے ہوئے خندق میں گر کر شہید ہو گئے۔

فتحِ مند فوجِ مدینہ میں داخل ہوئی اور تین دن تک لوٹ مار اور

اور قتل و غارت کا سلسلہ جاری رکھا۔ اس دوران میں انھوں نے سفاکی اور بربریت کی ایسی مثال قائم کی کہ سانحہ بکر بلا کا نقشہ قائم ہو گیا۔

مشہور صحابیہ حضرت زینب بنت ابی سلمہ رضی اللہ عنہا کا ایک لڑکا تو شامی لشکر سے مقابلہ کرتا ہوا شہید ہو گیا۔ دوسرا لڑکا خانہ نشین تھا۔ شامی لشکر نے اسے گھر میں داخل ہو کر شہید کر دیا۔ حضرت زینبؓ کے سامنے دونوں لڑکوں کی لاشیں لائی گئیں تو فرمایا۔ مجھ پر دوہری مصیبت پڑی۔ میرا ایک فرزند تو سر میدان لڑ کر شہید ہوا لیکن دوسرا خانہ نشین تھا۔ بے بس مظلوم مارا گیا بغرض اس طرح شامی لشکر نے سینکڑوں بے گناہوں کو بے دردی سے شہید کر ڈالا۔ خواتین کی بے حرمتی کی اور لوگوں کو لوٹ کر تلاش بنا دیا۔ چوتھے دن مسلم بن عقبہ نے قتل عام بند کرنے کا حکم دیا۔

امام زہریؒ کا بیان ہے کہ لڑائی اور قتل عام میں دس ہزار کے قریب عوام اور سات سو شرفائے قریش و انصار شہید ہوئے۔

مسلم نے اب اعلان کیا کہ جو شخص زیند کی بیعت کرے گا اسے چھوڑ دیا جائے گا اور انکار کرنے والا حوالہ دینغ کیا جائے گا۔ لوگوں نے طوعاً و کرہاً زیند کی بیعت کر لی۔ یہ افسوسناک واقعہ ۲۸ رذی الحجہ ۶۳ھ کو پیش آیا۔

۱۰ مشہور صحابی حضرت معقل بن سنان ان لوگوں میں تھے جو اہل مدینہ کے ساتھ گرفتار ہوئے۔ جب ان کو مسلم بن عقبہ کے سامنے پیش کیا گیا تو سخت پیاسے تھے۔ مسلم نے کہا: "مقل پیاسے معلوم ہوتے ہو؟" انھوں نے کہا: "ہاں" مسلم نے حکم دیا کہ ان کو بادام کا شربت پلایا جائے۔ جب پی چکے تو اس نے کہا: (باقی اگلے صفحہ پر ملاحظہ فرمائیں)

سانحہء کربلا کی طرح واقعہ حترہ بھی تاریخ اسلام کا ایک انتہائی المناک باب ہے۔ بعض مؤرخین نے یزید کو سانحہء کربلا سے ایک حد تک بری الذمہ قرار دینے کی کوشش کی ہے۔ لیکن کوئی مؤرخ اس کو واقعہ حترہ کی ذمہ داری سے مستثنیٰ کرنے کی جرأت نہیں کر سکا۔ اگر کسی نے زبان کھولی بھی ہے تو یہی کہا ہے کہ اہل مدینہ نے فسخ بیعت کر کے بغاوت کے جرم کا ارتکاب کیا تھا۔ اگر بالفرض اہل مدینہ کی بغاوت کو ناجائز ہی مان لیا جائے تو اس بات کا کیا جواز تھا کہ بے گناہ کلمہ گو باشندوں کا قتل عام کیا جائے اور شریف عورتوں کی عصمت دری کی جائے۔ اسلامی قانون کی رو سے تو ایسا سلوک غیر مسلم باغیوں کے ساتھ بھی جائز نہیں ہے۔ اسی واقعہ کی بناء پر بعض علمائے امت نے یزید پر لعنت کرنے کو جائز قرار دیا ہے۔ کیونکہ کسی مستند احادیث کی رو سے اہل مدینہ

۱۰ ان میں حضرت ابن جوزی ح، علامہ جلال الدین سیوطی ح، قاضی ابوعبلی ح اور علامہ تغارانی ح جیسے سرآمد روڈگار علماء شامل ہیں۔ جو علماء بر بنائے احتیاط یزید پر لعنت کو جائز نہیں سمجھتے ہیں، ان میں امام غزالی ح اور امام ابن تیمیہ ح نمایاں ہیں۔ حضرت عمر بن عبدالعزیز (باقی اگلے صفحہ پر) (بقیہ فٹ نوٹ صفحہ گزشتہ سے آگے) اب تمہیں کبھی کسی مفرح چیز کی خواہش کرنے کا موقع نہ ملے گا۔ یہ کہہ کر ان کی گردن اڑانے کا حکم دیا۔ جلاد نے فوراً ان کا سر کاٹ لیا۔ جلیل القدر صحابی حضرت ابوسعید خدریؓ نے اس ہنگامہ دار و گیر میں پہاڑ کی ایک کھوہ میں پناہ لی۔ چند دن بعد غار سے اپنے گھر لوٹے تو شامیوں نے گرفتار کر لیا۔ انہوں نے طوعاً و کرہاً یزید کی خلافت پر بیعت کر لی ۵ (طبقات ابن سعد و اصحابہ)

کے ساتھ بُرائی کرنے والوں کو جہنمی قرار دیا گیا ہے۔

علامہ ابن اثیر کا بیان ہے کہ ایک دفعہ کسی شخص نے خواجہ حسن بصریؒ سے سوال کیا کہ آپ نے بنو امیہ کے خلاف خروج کی کسی تحریک میں کبھی حصہ نہیں لیا۔ کیا اس سے یہ سمجھا جائے کہ آپ اہل شام سے راضی ہیں؟

انہوں نے جواب دیا: ”خدا اہل شام کو غارت کرے میں ان لوگوں سے کیسے راضی ہو سکتا ہوں جنہوں نے حرمِ نبویؐ کو حلال کر لیا۔ تین دن تک مینہِ الرسولؐ کے باشندوں کا قتلِ عام کیا۔ اپنے نبی اور قبیلے سپاہیوں کو کھلی ٹھٹی دے دی کہ جو چاہیں کر گزریں۔ انہوں نے شریفِ مسلمان خواتین پر حملے کئے اور کسی حرم کی ہتک کرنے سے گریز نہ کیا۔ پھر خانہ کعبہ پر حملہ آور ہوئے۔ اُس پر پھر برسائے اور آگ پھینکی۔ اُن پر خدا کی لعنت ہو اور اُن کا انجام بُرا ہو۔“

واقعہ حرہ کے حالات پڑھ کر حیرت ہوتی ہے کہ اہل شام کی غیرت نے اجد قبیلے اور نبی سپاہیوں کے ہاتھوں شریفِ مسلم خواتین کی بے حرمتی کیسے گوارا کر لی۔ حالانکہ وہ خود مسلمان ہونے کے دعویدار تھے۔ ایسا معلوم ہوتا ہے کہ یہ لوگ محض نام کے مسلمان تھے ورنہ اُن کو اسلامی تعلیمات سے دُور کی نسبت بھی نہ تھی اور اپنے اقتدار کے تحفظ اور بقا کے لئے وہ جائز اور ناجائز میں مطلق تمیز نہ کرتے تھے۔

(بقیہ فٹ نوٹ صفحہ گزشتہ سے آگے یزید سے اس قدر نفرت کرتے تھے کہ ایک دفعہ کسی شخص نے ان کے سامنے یزید کو امیر المؤمنین کہا تو انہوں نے اس کو بیس کوٹے لگوائے)

سولھواں باب

مکہ معظمہ پر یزیدی لشکر کی بلعبار

(۱)

مدینہ منورہ کو تاخیر و تاراج کرنے کے بعد مسلم بن عقبہ اپنے لشکر کے ہمراہ مکہ معظمہ پر حملہ کے قصد سے روانہ ہوا۔ کیونکہ جب تک عبداللہ بن زبیرؓ موجود تھے، یزید کی خلافت خطرے میں تھی۔ اس کی طبیعت پہلے ہی ناساز تھی ابواریا مشعل کے مقام پر پہنچا تھا کہ حالت نازک ہو گئی۔ اس نے حصین بن نمیرؓ کو اپنا قائم مقام مقرر کیا اور خود آخرت کی راہ لی۔ اس کی شقاوت قلبی کا یہ عالم تھا کہ مدینہ منورہ کی غارتگری پر پشیمان ہونے کی بجائے دم نزع بھی اس پر فخر کا اظہار کر رہا تھا۔ ابن اثیرؒ کے بیان کے مطابق مرتے وقت اس نے یہ الفاظ کہے: "خدا یا تیری وحدانیت اور محمد رسول اللہ صلی اللہ علیہ وسلم کی رستہ کے اقرار کے بعد مجھے اپنے جس عمل پر آخرت میں بہتری کی توقع ہے، وہ اہل مدینہ کا قتل عام ہے"۔

۱۴۴

(۲)

حسین بن نمیر یزیدی فوج کا ایک ممتاز افسر تھا۔ یہ شخص بھی مسلم بن عقبہ کی طرح نہایت سخت دل اور جت بگوستھا۔ میدانِ کربلا میں امام حسین رضی اللہ عنہ کے رفقاء کو شہید کرتے میں اس نے بھی نمایاں حصہ لیا تھا۔ مسلم بن عقبہ کی موت کے بعد وہ اپنی فوج کے ہمراہ تیزی سے مکہ کی طرف بڑھا اور ۲۶ محرم ۶۳ھ کو مکہ کے سامنے جا پہنچا۔

عبداللہ بن زبیر رضی اللہ عنہ نے مکہ سے باہر نکل کر یزیدی فوج کا سخت مقابلہ کیا۔ اس لڑائی میں ان کے بھائی منذر بن زبیر رضی اللہ عنہ شجاعت دیتے ہوئے شہید ہو گئے۔ چونکہ یزیدی لشکر کا دباؤ بہت سخت تھا۔ اس لئے عبداللہ بن زبیر نے مکہ میں محصور ہو کر مدافعت کا فیصلہ کیا۔ حسین بن نمیر نے کوہِ البقیس پر منجیق نصب کر کے خانہ کعبہ پر آتشباری اور سنگ باری شروع کر دی۔ عبداللہ بن زبیر نے اس محاصرہ کے دوران میں کمال استقامت دکھائی اور ڈرتے برابر بھی ہر اس نہ ہوئے۔ وہ نہایت سکون سے حرم میں جا کر نماز میں مشغول رہتے۔ ان کو دیکھ کر اہل مکہ کے حوصلے بھی نہایت بلند تھے اور انہوں نے آخری دم تک شامی لشکر کے مقابلے کا ہتھیہ کر لیا تھا۔

(۳)

محاصرہ کے ایام میں خوارج کی ایک جنگجو جماعت مکہ پہنچی۔ اس کی قیادت نافع بن اذق اور نجدہ بن عامر کر رہے تھے۔ یہ لوگ یزید کے مخالف تو تھے ہی، لیکن ابن زبیر کے بھی حامی نہیں تھے۔ تاہم وہ انہیں یزید سے بہتر سمجھتے تھے۔

ان کا خیال تھا کہ اگر عبداللہ بن زبیرؓ ان کی بہنوئی کریں تو وہ یزیدی لشکر کے مقابلے میں اس مصیبت کے وقت ان کی مدد کریں گے چنانچہ نافع اور نجدہ نے ابن زبیرؓ سے ملاقات کی اور ان سے اس طرح گفتگو کی :

نجدہ : ”آپ کا شیخین رضی اللہ عنہما کے متعلق کیا خیال ہے ؟“

عبداللہ بن زبیرؓ : ”وہ بہترین اصحاب اور خلیفے تھے۔“

نجدہ : ”عثمانؓ کے بارے میں آپ کا کیا خیال ہے ؟ انہوں نے انصاف

اور شریعتِ حقہ کے خلاف کام کئے اور قتل کئے گئے اور پھر علیؓ کے

متعلق آپ کیا کہتے ہیں ؟ جنہوں نے صفین میں غیر اللہ کو حکم بنایا ؟“

نافع : ”اور طلحہؓ اور اپنے والد زبیرؓ کے بارے میں آپ کیا کہتے ہیں جو

ایک خلیفہ کے ہاتھ پر بیعت کر لینے کے بعد اس سے لڑے اور حرم

رسولؐ حضرت عائشہؓ کو حکم الہی کے خلاف میدانِ جنگ میں لائے ؟“

پھر دونوں بیک زبان بولے : ”اگر آپ ان امور میں ہماری رائے

سے متفق ہوں تو ہماری سرفروشی جماعت آپ کی حمایت میں شامی

لشکر کے خلاف لڑنے کے لئے تیار ہے۔“

عبداللہ بن زبیرؓ : ”دیکھو تم اپنی رائے کے خود مالک ہو لیکن مجھے کیسے مجبور

کر سکتے ہو کہ تمہاری رائے سے اتفاق کروں۔ سرورِ کائناتؐ کا ارشاد

ہے کہ مردوں کو بُرائی سے یاد کر کے زندوں کو تکلیف نہ دو۔ اسی لئے

حنورؓ نے عکرمہؓ بن ابوجہل کے سامنے ان کے والد کی مذمت کرنے

سے منع فرما دیا تھا کہ ان کا دل آزرده نہ ہو، اور پھر اللہ تعالیٰ نے

حضرت موسیٰ ؑ کو بھی حکم دیا تھا کہ فرعون سے نرمی سے پیش آنا ہیں جو حضور ص کا ایک ادنیٰ نام لیوا ہوں۔ عثمان رض، علی رض، طلحہ رض اور زبیر رض جیسے بزرگوں کی کیسے مذمت کر سکتا ہوں؟“

نجدہ: ”جو شخص ظالم سے بیزار نہیں ہوتا اور بدی کو بدی نہیں کہتا، وہ گنہگار ہے۔“

عبداللہ بن زبیر رض: ”بے شک میں ظالموں سے بیزار ہوں اور بدی کو بدی کہتا ہوں۔“

نافع: ”آپ وضاحت کریں کہ کون ظالم ہے؟“
عبداللہ بن زبیر رض: ”اس کی کوئی ضرورت نہیں۔ آخرت میں ذاتی اعمال کی پرکھ ہوگی۔ یہ نہیں پوچھا جائے گا کہ تم کسے ظالم سمجھتے تھے۔“
نجدہ اور نافع یہ سن کر چلے گئے۔ دوسرے دن پھر آئے اور ابن زبیر رض سے اسی قسم کی گفتگو کی۔ عبداللہ بن زبیر رض نے کھڑے ہو کر ایک عالمانہ خطبہ دیا جس میں خوارج کے تمام دلائل کا دندان شکن جواب دیا۔ پھر ان سے مخاطب ہو کر فرمایا:

”بے شک اس نازک وقت میں تمہاری امداد ہمارے لئے بڑی قدر و قیمت رکھتی ہے لیکن مجھے نہ حکومت کی آرزو ہے نہ فتح و شکست کا خیال۔ میں تو حق و صداقت کے لئے لڑ رہا ہوں۔ اگر میری مدد کرو گے تو اللہ تمہیں اس کا اجر دے گا، اگر نہ کرو گے تو مجھے اللہ کافی ہے مجھے تو اس کی بھی پروا نہیں

کہ تم میرے دشمنوں سے جا ملو۔“

یہ تقریر سن کر خوارج مالوئس ہو گئے اور واپس چلے گئے۔

(۴)

مکہ کا محاصرہ کم و بیش پونے چھ دن جاری رہا۔ ابن زبیر رضی اللہ عنہ کی شجاعت اور بیخونی کا یہ عالم تھا کہ آپ نے مسجد حرام میں خیمہ نصب کر رکھا تھا۔ نہ آتش بازی کی پروا تھی اور نہ سنگ باری کی۔ خود حصین بن نمیر کا بیان ہے کہ جب میں نے مکہ کا محاصرہ کر رکھا تھا، ابن زبیر رضی اللہ عنہ نے خیمے سے اس طرح نکلتے تھے جس طرح جھارٹی سے شیر نکلتا ہے۔

اس محاصرہ کی شدت سے مکہ کے لوگوں کو بہت تکلیف ہوئی۔ لوگوں کو گھر سے باہر نکلنا بھی دشوار ہو گیا۔ سنگباری سے کعبہ کی عمارت کو سخت نقصان پہنچا۔ چھت اور دیواریں شکستہ ہو گئیں۔ اس پر غضب یہ ہوا کہ ایک دن کعبہ کی عمارت کو آگ لگ گئی۔ یہ آگ شامی لشکر کی آتش بازی سے لگی یا کسی اور وجہ سے۔ اس کے متعلق دو روایتیں ہیں۔ ایک روایت یہ ہے کہ شامی لشکر کی آتش بازی ہی اس آگ کا باعث ہوئی۔ دوسری روایت یہ ہے کہ دورانِ محاصرہ

۱۔ مشہور صحابی حضرت مسعود بن محزم رضی اللہ عنہ بھی اس محصوری میں ابن زبیر رضی اللہ عنہ کے

ساتھ مکہ میں تھے۔ انہوں نے ابن زبیر رضی اللہ عنہ کی بیعت کر لی تھی اور محاصرہ کے دوران میں ان کے ساتھ مل کر حطیم میں نماز پڑھا کرتے تھے۔ ایک دن عین حالتِ نماز میں ایک پتھر ان کے سر پر لگا۔ اسی کے صدمہ سے پانچویں دن وفات پا گئے۔ اس وقت ۶۸ سال کی عمر

تھی۔ عبد اللہ بن زبیر رضی اللہ عنہ نے نمازِ جنازہ پڑھائی۔ (اسد الغابہ)

میں ایک رات ابرگھرا ہوا تھا۔ گرج چمک اور ہوا کا طوفان تھا۔ اُس رات اہل مکہ میں افواہ پھیل گئی کہ شامی لشکر مکہ میں گھس آیا ہے۔ لوگوں میں سراسیمگی پھیل گئی۔ کچھ باہمت لوگوں نے ایک جلتی ہوئی مشعل نیزے کی نوک میں باندھ کر بلند کی تاکہ شامیوں کا راستہ روک کر ان کا مقابلہ کیا جائے۔ بدقسمتی سے ہوا کے ایک تیز جھونکے سے مشعل نیزے سے کھل کر غلافِ کعبہ پر جا پڑی اور کعبہ کی عمارت نے آگ پکڑ لی۔ لوگوں نے آگ بجھانے کے لئے دیوانہ وار کوششیں کیں لیکن آگ بجھتے بجھتے بھی خانہ کعبہ کو کافی نقصان پہنچا گئی۔ اہل مکہ کے دل پر اس واقعہ کا بہت اثر ہوا اور وہ گڑگڑا گڑگڑا کر غضبِ الہی سے بچنے کے لئے دعائیں مانگنے لگے۔ خود ابنِ زبیرؓ سجدے میں پڑے ہوئے تھے اور کہہ رہے تھے۔ "الہی تو سب سے بہتر جانتا ہے کہ جو کچھ ہوا ہے اس میں ہماری خطا نہیں تھی۔ ہم عاجز بندوں کو اپنے غضب سے بچانا۔" اس آتش زدگی میں اس مینڈھے کے سینگ بھی جو حضرت ابراہیمؑ نے حضرت اسمعیلؑ کے بجائے فرج کیا تھا، نذرِ آتش ہو گئے۔

(۵)

مکہ کا محاصرہ ابھی جاری تھا کہ ۱۲ ربیع الاول ۶۳ھ کو یزید نے وفات پائی۔ سب سے پہلے یہ خبر ایک تیز رفتار قاصد کے ذریعہ عبداللہ بن زبیرؓ کو ملی۔ انھوں نے ایک دیوار پر چڑھ کر بلند آواز سے پکارا، "اے اہلِ شام تمہارا گمراہ سردار یزید مر گیا۔ اب کیوں لڑ رہے ہو؟"

اہلِ شام نے ابنِ زبیرؓ کی بات پر یقین نہ کیا تیسرے دن حصین بن نمیر

کو ثابت بن قیس نخعی نے کوفہ سے آکر یزید کی موت کی خبر دی۔ حصین بن نمیر نے فوراً محاصرہ اٹھانے کا حکم دیا۔ کوچ سے پہلے حصین بن نمیر نے ابن زبیر رضی اللہ عنہ کے پاس پیغام بھیجا کہ میں آج رات کو ”ابضح“ کے مقام پر آپ سے تنہائی میں کچھ گفتگو کرنا چاہتا ہوں۔

ابن زبیر رضی اللہ عنہ نے اس سے گفتگو کرنا منظور کر لیا۔ رات کو حصین بن نمیر اور ابن زبیر رضی اللہ عنہ مقررہ مقام پر پہنچ گئے۔ اپنے اپنے دس دس ہمراہیوں کو انہوں نے الگ بٹھا دیا اور خود ایک گوشہ میں جا کر گفتگو شروع کی۔ حصین نے کہا: ”یزید کی موت کے بعد آپ سے زیادہ حق دارِ خلافت میری نظر میں کوئی نہیں ہے۔ میں اور میرے ساتھی آپ کے ہاتھ پر بیعت کرنے کے لئے تیار ہیں۔ آپ ہمارے ساتھ چلیں۔ میں تمام اہل شام کو آپ کی بیعت پر آمادہ کروں گا۔ اہل حجاز پہلے ہی آپ کے ساتھ ہیں۔ اہل شام کی بیعت کے بعد تمام عالمِ اسلام آپ کو خلیفہ تسلیم کر لے گا۔ اب تک ہمارے درمیان ہونو زبیری ہوئی اُسے آپ معاف فرمادیں۔“

حصین بن نمیر بڑا صاحبِ اثر سردار تھا اور ان لوگوں میں تھا جو بنی امیہ کی پشت و پناہ متصور ہوتے تھے۔ ابن زبیر رضی اللہ عنہ اگر ایک عام سیاسی شاطر ہوتے تو فوراً اس کی بات مان لیتے لیکن وہ ایک بہت بلند شخصیت تھے۔ انہوں نے حصین بن نمیر کی پیشکش ٹھکرا دی۔ اور بڑے جوش سے جواب دیا: ”بے گناہ اہلِ مدینہ اور اہلِ حرم کا خون معاف کرنا میرے لئے ممکن نہیں۔ واللہ جب تک ایک ایک حجازی کے قصاص میں دس دس شامیوں کے

سر قلم نہ کرالوں گا، تم سے مفاہمت نہ کروں گا۔“

حصین بن نمیر کو بھی جوش آگیا۔ اُس نے کہا: میں تو آپ کو عرب کے مدبرین میں شمار کرتا تھا لیکن آپ کے جواب نے میرا خیال غلط ثابت کر دیا ہے۔ میں آپ سے راز کی بات کرتا ہوں اور آپ چلا کر بات کرتے ہیں۔ میں آپ کی خلافت تسلیم کرتا ہوں اور آپ مجھے جنگ کی طرف بلاتے ہیں؟ یہ کہہ کر حصین بن نمیر اپنے لشکر میں واپس چلا گیا اور دوسرے دن مدینہ کی طرف کوچ کیا۔

ابن اثیر کا بیان ہے کہ ابن زبیر رضی اللہ عنہ نے حصین بن نمیر کو مدینہ کے راستے میں پیغام بھیجا کہ میرا شام جانا ممکن نہیں، تم لوگ یہیں آکر بیعت کر لو تو میں تم کو امان دینے کے لئے تیار ہوں۔“

حصین بن نمیر نے جواب میں کہا: ”آپ جب تک خود شام نہ آئیں گے کام نہیں بنے گا۔“

سترہواں باب

تعمیر کعبہ ۶۳ھ

(۱)

مجھے بیان کیا جا چکا ہے کہ محاصرہ مکہ کے دوران میں کعبہ کی عمارت کو خاصاً نقصان پہنچا تھا جب حصین بن نمیر محاصرہ اٹھا کر واپس چلا گیا تو ابن زبیر نے خانہ کعبہ کی تعمیر و تجدید کی طرف متوجہ ہوئے۔ اس سے تقریباً بیاسی سال قبل خانہ کعبہ کی عمارت کو قریش نے از سر نو تعمیر کرایا تھا۔ اس کی تفصیل یہ ہے کہ بعثت نبوی ۴ سے پانچ سال پہلے حادثہ زمانہ سے کعبہ کی عمارت بہت بوسیدہ ہو گئی تھی اور اس کے انہدام کا خطرہ پیدا ہو گیا تھا۔ قریش نے اس خطرہ کو

لہ ایک روایت میں ہے کہ کعبہ کو سیلاب نے منہدم کر دیا تھا (تاریخ حرمین الشریفین عبدالسلام ندوی ج ۱)۔ ایک دوسری روایت میں ہے کہ ایک عورت نے کعبہ کو دھونی دی تو غلاف کعبہ کو آگ لگ گئی اور ہر سمت سے دیواریں پھٹ کر کمزور ہو گئیں۔ اس وقت کعبہ کی عمارت میں مٹی اور چونا لگا ہوا تھا۔ باہر کی جانب دیواروں کے (باقی اگلے صفحہ پر ملاحظہ فرمائیں)

بھانپ لیا اور چندہ جمع کر کے "باقومِ رومی" ایک بڑھئی کی مدد سے ازسرنو تعمیر کرانا شروع کر دیا۔ ابھی کچھ حصہ باقی تھا کہ قریش کا سرمایہ ختم ہو گیا اور وہ کام ختم کرنے پر مجبور ہو گئے۔ جو حصہ چھوٹ گیا وہ اصل بنیادِ ابراہیمی میں شامل تھا اور بے حد اہم تھا۔ (اسے حجرِ یا حطیم کہا جاتا ہے)۔ رسولِ اکرم صلی اللہ علیہ وسلم کی خواہش تھی کہ اس حصے کو بھی عمارتِ کعبہ میں شامل کر کے کعبہ کی ازسرنو تعمیر کی جائے لیکن بوجہ عہدِ رسالت میں یہ کام انجام نہ پاسکا۔

حضرت عائشہ صدیقہ رضی اللہ عنہا سے روایت ہے کہ رسولِ اکرم صلی اللہ علیہ

وسلم نے اُن سے فرمایا:

(بقیہ فٹ نوٹ پچھلے صفحہ سے آگے) اوپر سے پردے ڈالے جاتے تھے۔ اور اندرونی جانب

میں بالائی حصے سے پردے باندھے جاتے تھے۔ (خانہ کعبہ از محمد طاہر الکردوی) ۱۰

۱۰۔ اسی موقع پر وہ مشہور واقعہ پیش آیا جس میں سرورِ کائنات صلی اللہ علیہ وسلم

نے قریش کے مختلف قبائل کو ہوناک خانہ جنگی سے بچالیا۔ ہوایہ کہ جب خانہ کعبہ میں سنگِ اسود

رکھنے کی باری آئی تو ہر قبیلہ یہ چاہتا تھا کہ وہی یہ شرف حاصل کرے۔ اس اختلاف سے

قریب تھا کہ باہم جنگ ہو جائے کہ سرورِ عالم صلی اللہ علیہ وسلم، عین اس موقع پر ہاں تشریف

لے آئے اور آپ کے بے مثال تدبیر اور فراست کی بدولت یہ معاملہ خوش اسلوبی

سے طے ہو گیا۔ حضور ۳ نے ایک چادر منگوا کر حجرِ اسود کو اس میں رکھا اور مختلف قبائل کے

سرکردہ افراد اس چادر کے کونے پکڑ کر کعبہ کے مشرقی ستون تک لے گئے۔ پھر حضور نے

حجرِ اسود کو اپنے دستِ مبارک سے وہاں نصب کیا۔ اُس وقت حضور ۳ کی عمر پینتیس برس

کی تھی اور آپ قریش میں "امین" کے لقب سے مشہور تھے ۱۱

لولا ان قومك حديثاً عهد بالاسلام لهدمت الكعبة
فانقلتها بالارض ولجعلت لها باباً شرقياً وباباً غربياً وزرت فيها
ستة اذرع من العجرات قریشا استقصرتها حينما بنت الكعبة.

(بخاری کتاب المناسک باب فضل دینانہا)

ترجمہ: "اگر تمہاری قوم جدید الاسلام نہ ہوتی تو میں خانہ کعبہ کو منہدم کر کے اس کو
زمین کے برابر کر دیتا اور شرقاً غرباً اس کے دو دروازے بناتا اور اس میں چھ ہاتھ حجر کا
اضافہ کرتا۔ کیونکہ قریش نے جب خانہ کعبہ کی تعمیر کی تھی تو اس قدر کسی کر دی تھی؛
خلفائے راشدین کا دور بھی یونہی گزر گیا۔ جب ۶۳ھ میں اموی لشکر
کے محاصرہ کے دوران میں خانہ کعبہ کو نقصان پہنچا تو ابن زبیر رضی اللہ عنہ نے کعبہ کی عمارت
کو رسول اکرم صلی اللہ علیہ وسلم کے متخیلہ نقشہ کے مطابق از سر نو تعمیر کرانے کا
پختہ ارادہ کر لیا۔ چنانچہ انھوں نے حج کے موقع پر عامۃ المسلمین کے سامنے
اپنے ارادہ کا اظہار کیا۔ حضرت عبداللہ بن عباس رضی اللہ عنہ نے رائے دی کہ خانہ کعبہ
کے صرف اس حصہ کی مرمت کرانی چاہیے جو کمزور ہے یا جس کو نقصان پہنچا ہے،
باقی عمارت کو بجنسہ اسی حالت میں رہنے دیا جائے جس صورت میں وہ عہد
رسالت میں تھی۔ لیکن ابن زبیر رضی اللہ عنہ شہادت سے مصر تھے کہ خانہ کعبہ کی تعمیر و
تجدید اشد ضروری ہے۔ انھوں نے لوگوں سے مخاطب ہو کر فرمایا:

"لوگو ہمارا ذاتی مکان گر جائے تو ہم اس کے بنوانے کے

لئے ہر قسم کی سعی و جہد سے کام لیتے ہیں۔ اب اللہ کا گھر ہے

سامنے گرا ہوا ہے، ہم اس سے کیسے بے اعتنائی برت سکتے ہیں؟"

اس کے بعد انھوں نے اعلان کیا کہ میں اس معاملہ میں تین دن استخارہ کروں گا اور جس طرح ذاتِ الہی میری رہنمائی کرے گی اسی کے مطابق عمل کروں گا۔

(۲)

ابن زبیر رضی اللہ عنہ نے تین دن استخارہ کیا اور تینوں دن غیب سے ان کے ارادے کی تائید کی گئی۔ اب وہ اپنے ارادے کو پایہ تکمیل تک پہنچانے کے لئے بالکل تیار ہو گئے۔

نئی عمارت کی تعمیر سے پہلے پرانی عمارت کا گرانا ضروری تھا لیکن کعبہ کا تقدس لوگوں کے دل میں اس طرح جاگزیں تھا کہ کسی شخص کو پرانی دیواریں گرانے کی ہمت نہ پڑتی تھی۔ لوگ ڈرتے تھے کہ بیت اللہ کو چھڑنے کی پاداش میں کہیں قہر الہی کا نشانہ نہ بن جائیں۔ کہتے ہیں کہ اس موقع پر حضرت عبداللہ بن عباسؓ بھی مکہ سے باہر چلے گئے۔

ابن زبیر رضی اللہ عنہ نے لوگوں کے وہم اور خوف کو بھانپ لیا۔ وہ اللہ کا نام لے کر خود دیوار پر چڑھ گئے۔ اور ایک پتھر اکھاڑ کر گرا دیا۔ لوگوں کے دل سے اب سارا خوف جاتا رہا اور انھوں نے پرانی دیواروں کو گرانا شروع کر دیا جب ساری دیواریں گر گئیں تو بنیادوں کی کھدائی شروع ہو گئی۔ ابن زبیر رضی اللہ عنہ نے حطیم کا چھوٹا ہوا حصہ بھی کعبہ کی حدود میں شامل کر دیا۔ اس طرح کعبہ کی نئی حدود پرانی حدود سے وسیل ہاتھ بڑھ گئیں۔ تعمیر کے دوران میں ابن زبیر رضی اللہ عنہ نے حدود کعبہ کے چاروں طرف کپڑے (یا بروایت دیگر لکڑی) کے پوسے لگوا دیئے

۱۵ بعض روایتوں میں ہے کہ دیوار پر چڑھ کر پہلا پتھر اکھاڑنے والا کوئی اور شخص تھا۔

اس سے ایک مقصد تو یہ تھا کہ لوگ طواف کر سکیں اور دوسرا یہ کہ اللہ کے گھر کی تعمیر تماشہ گاہ نہ بننے پائے۔ اس کے ساتھ ہی ابن زبیر رضی اللہ عنہ نے حکم دیا کہ ابرہہ اشرم شاہ حبش کے تعمیر کردہ کینسہ کا تمام سامان کھود کر مین سے مکہ لایا جائے۔ چنانچہ اس کینسہ کا تمام بیش قیمت سامان خانہ کعبہ کی تعمیر پر صرف ہوا۔ کعبہ کی پرانی عمارت میں صرف ایک دروازہ تھا اور وہ

یہ مشہور کینسہ ابرہہ اشرم شاہ حبش نے ڈیڑھ صدی قبل کعبہ کی مرکزیت کو توڑنے کے لئے مین میں تعمیر کرایا تھا۔ اس کینسہ کی تعمیر پر بے شمار روپیہ صرف کیا گیا۔ جب اس کی عمارت مکمل ہوئی تو فی الواقع خوب صورتی اور شان و شوکت کے لحاظ سے عرب بھر میں اس کا جواب نہ تھا۔ اس کینسہ کے ستون سنگِ رخام کے تھے اور عمارت میں جگہ جگہ قیمتی پتھر لگائے گئے تھے۔ پچی کاری اور نقاشی کا کام اتنا عمدہ تھا کہ انسان دیکھ کر دنگ رہ جاتا تھا۔ ابرہہ نے اہل عرب کو ترغیب دی کہ وہ کعبہ کی بجائے اس کینسہ کا حج کیا کریں۔ اہل عرب اگرچہ مُشرک اور بت پرست تھے لیکن کعبہ کو وہ اپنا مرکز سمجھتے تھے اور اس کی توہین کسی صورت میں برداشت نہیں کر سکتے تھے۔ ابرہہ کی جسارت کا جواب بنی کنانہ کے ایک غیور عرب نے یوں دیا کہ رات کو اس کینسہ میں غلاطت پھینک دی۔ (یادواں رفع حاجت سے فارغ ہو گیا)۔ ابرہہ اس واقعہ پر اتنا برہم ہوا کہ اس نے کعبہ اللہ کو ملیا میٹ کرنے کا ارادہ کر لیا چنانچہ اس نے ایک جزار لشکر اور ہاتھیوں کے ایک غول کے ہمراہ مکہ پر چڑھائی کی۔ اللہ تعالیٰ نے اپنے گھر کی خود حفاظت کی اور اس لشکر کو تباہ کر دیا۔ سورہ اَلْم تَرْکِیْف میں اسی واقعہ کی طرف اشارہ کیا گیا ہے ۷

بھی قریش نے عہدِ کافی بلندی پر رکھا تھا تاکہ ان کی اجازت کے بغیر کوئی شخص کعبہ کے اندر داخل نہ ہو سکے۔ ابنِ زبیرؓ نے نئی عمارت کی اس طرح تعمیر کی جیسی کہ رسولِ اکرم صلی اللہ علیہ وسلم چاہتے تھے۔ انہوں نے اُس میں شرقی و غربی دو دروازے رکھائے جو زمین سے ملے ہوئے تھے۔ ہر دروازے کی لمبائی گیارہ ہاتھ تھی اور ہر ایک کے دو کواڑ تھے۔ پرانی عمارت کی بلندی اٹھارہ ہاتھ تھی۔ جب ابنِ زبیرؓ اٹھارہ ہاتھ اونچائی رکھ چکے تو دیکھا کہ حلیم کو شامل کرنے کی وجہ سے یہ اونچائی کم معلوم ہوتی ہے لہذا دیواریں نو ہاتھ اور اونچی کر دیں۔ اس طرح دیواروں کی بلندی ستائیس ہاتھ ہو گئی۔ اس کے علاوہ انہوں نے رکنِ شامی کی طرف ایک زینہ اوپر جانے کے لئے بنوایا اور اسے سونے سے مرتن کیا۔ کعبہ کے اندر چار ستون بنوائے اور چھت پر پرناہ رکھا جو حلیم میں گرتا تھا۔

(۳)

ابنِ زبیرؓ ۱۷ رجب ۶۲ھ کو کعبہ کی تعمیر سے فارغ ہوئے۔ یہ شاید ان کی زندگی کا سب سے مسرت بخش دن تھا۔ اُس دن انہوں نے نئی عمارتِ کعبہ کو اندرونی اور بیرونی جانب سے اوپر سے نیچے تک مشک اور عنبر سے بسوایا اور اس پر دیبا کا غلاف چڑھایا۔ شکرانہ کے طور پر انہوں نے

لے علامہ جلال الدین سیوطی رح کا بیان ہے کہ سب سے پہلے ابنِ زبیرؓ نے کعبہ پر دیبا کا غلاف چڑھایا لیکن دو سر مورخین نے لکھا ہے کہ سب سے پہلے یہ شرف امیر معاویہ رضی اللہ عنہ نے حاصل کیا۔ ان سے پہلے پلاس اور چڑھے کا غلاف کعبہ پر چڑھایا جاتا تھا۔

بہت سے غلام آزاد کئے اور بہت سے اونٹ اور بکریاں ذبح کیں۔ پھر وہ قریش کی ایک بڑی جمعیت کے ساتھ برہنہ پاگھر سے نکلے اور مقام تنعیم کی مسجدِ عائشہ میں پہنچ کر عمرہ کا احرام باندھا کہ اللہ تعالیٰ نے ان کو رسولِ اکرم صلی اللہ علیہ وسلم کی خواہش کے مطابق ابراہیمی بنیاد پر کعبہ کو تعمیر کرنے کی توفیق عطا کی۔ مکہ معظمہ میں اس دن ہر طرف تکبیر و تہلیل کی صدا اٹیں بلند ہو رہی تھیں اور یوں معلوم ہوتا تھا گویا عید کا دن ہے۔

ایک روایت میں ہے کہ ابن زبیر رضی اللہ عنہ نے سب سے پہلے حجرِ اسود پر چاندی چڑھوائی۔ اس کی وجہ یہ تھی کہ خانہ کعبہ میں آگ لگنے کی وجہ سے حجرِ اسود بھی پھٹ گیا تھا۔ اس لئے ابن زبیر رضی اللہ عنہ نے اس کو چاندی سے بندھوا دیا۔ کعبہ کی تعمیر ابن زبیر رضی اللہ عنہ کی زندگی کا سب سے بڑا کارنامہ ہے۔ انھوں نے اس کی تعمیر پر دل کھول کر روپیہ صرف کیا اور بڑی ہمت، خلوص اور ایثار سے کام لیا۔ ابن زبیر رضی اللہ عنہ کے بعد اگرچہ خانہ کعبہ کی کئی بار از سر نو تعمیر ہوئی تاہم اس کے مشرقی جنوبی اور مغربی حصے آج بھی انہی کی تعمیر کے مطابق ہیں۔

ابن زبیر رضی اللہ عنہ جب تک زندہ رہے کعبہ پر ہر سال بڑے اہتمام سے دیبا کا غلاف چڑھاتے رہے۔ ان کو بیت اللہ شریف اس قدر محبوب تھا کہ اپنے اوقات کا بیشتر حصہ اسی کے اندر ذکرِ الہی میں گزارتے تھے۔

امٹھا رواں باب

ابن زبیر اور مروان بن حکم

۶۳ھ تا ۶۵ھ

(۱)

یزید کی موت پر حصین بن نمیر مکہ کا محاصرہ اٹھا کر شام چلا گیا اور سارے حجاز پر عبداللہ بن زبیر رض کا تسلط ہو گیا۔ انہوں نے اپنے بھائی عبید اللہ بن زبیر رض کو مدینہ کا والی مقرر کیا اور حکم دیا کہ مدینہ سے تمام بنی امیہ کو نکال دیا جائے کیونکہ ان سے ہر وقت شراب پی کر مٹی کا خدشہ رہتا تھا۔

حاکم مدینہ نے مروان، اس کے لڑکے عبدالملک اور بنی امیہ کے دوسرے لوگوں کو فوراً مدینہ سے نکال دیا اور وہ لوگ افسان و خیزاں شام کی طرف روانہ ہو گئے۔

۱۰۰ھ کے واقعہ سے پہلے بھی بنی امیہ کو مدینہ سے نکالا گیا تھا۔ اس واقعہ

کے بعد وہ پھر مدینہ میں آ گئے تھے۔

عراق پر عبید اللہ بن زیاد کی حکومت تھی۔ یزید کی موت کی خبر سے
 بصرہ میں پہنچی۔ اس نے بصرہ کے لوگوں کو جمع کیا اور یہ تقریر کی :
 ”بصرہ کے لوگو میں یہیں پیدا ہوا اور یہیں پلا۔ جب
 سے تمہارا ولی مقرر ہوا ہوں میں نے ہر شعبہ کو بے انتہا ترقی
 دی ہے۔ فوج میں تمہارے جوانوں کی تعداد دو گنی ہو گئی ہے،
 تمہارے سب دشمنوں کا میں نے خاتمہ کر دیا ہے یا انہیں
 جیلوں میں ٹھونس دیا ہے۔ تم لوگ دوسرے صوبوں کے
 لوگوں پر ہر لحاظ سے فوقیت رکھتے ہو۔ یزید کا انتقال ہو گیا
 ہے۔ تم لوگ اپنے نفع نقصان کو سوچ کر جس کو خلیفہ منتخب
 کرو گے میں بھی اس کے ہاتھ پر بیعت کر لوں گا۔ اگر تم اپنی
 جداگانہ خلافت قائم کرنا چاہتے ہو تو اس معاملہ میں بھی تم
 کسی دوسرے کے محتاج نہیں ہو۔“

اہل بصرہ نے ابن زیاد کی تقریر سن کر کہا: ”اے امیر اپنا ہاتھ بڑھاؤ
 ہم تمہارے ہاتھ پر بیعت کرتے ہیں۔“

ابن زیاد نے پہلے تو کچھ تاثر کیا پھر اس نے اہل بصرہ کے اصرار
 پر اپنا ہاتھ بڑھا کر اپنی خلافت کی بیعت لے لی۔

اہل بصرہ نے اس وقت تو بیعت کر لی لیکن جب باہر نکلے تو ابن
 زیاد سے نفرت کے جذبات نے جوش مارا اور ابن زیاد کی بیعت پر
 پشیمان ہو گئے۔ اپنے ہاتھوں کو دیوانہ وار دیواروں پر رگڑتے اور کہتے: ”ابن مرجم“

یہ سمجھتا ہے کہ ہم اختلاف اور اتفاق ہر حال میں اس کی اطاعت کریں گے۔“

ادھر ابن زیاد نے اہل بصرہ کی بیعت سے فارغ ہو کر اہل کوفہ کی طرف اپنا قاصد یہ پیغام دے کر روانہ کیا کہ اہل بصرہ نے میری بیعت کر لی ہے۔ تم لوگ بھی اس معاملہ میں ان کا ساتھ دو۔ کوفہ میں اُس وقت خونِ حسین رضی اللہ عنہ کے انتقام کی آگ بھڑک چکی تھی اور لوگ ابن زیاد سے سخت متنفر تھے۔ انہوں نے ابن زیاد کے قاصد پر سنگریزے پھینکے اور جواب دیا: ”خدا نے ہمیں ابن سمیہ سے نجات دی ہے۔ اب ہم اُس کی اطاعت ہرگز نہ کریں گے۔“

جب اہل بصرہ کو اہل کوفہ کے جواب کا علم ہوا تو انہوں نے کھلم کھلا ابن زیاد کی مخالفت شروع کر دی۔ ایک شخص مسلمہ بن ذویب تمیمی نے عبداللہ بن زبیر رضی اللہ عنہ کی بیعت یعنی شروع کی اور بصرہ کے ہزاروں لوگوں نے مسلمہ کے ہاتھ پر عبداللہ بن زبیر رضی اللہ عنہ کی بیعت کر لی۔ ابن زیاد اب ہر طرف سے مخالفتوں کے طوفان میں گھر گیا۔ بصرہ میں اُس کا قیام ہلاکت کو دعوت دینے کے مترادف تھا۔ ایک دن مُنہ پر نقاب ڈال کر چپکے سے بصرہ سے نکل بھاگا اور چھپتا چھپاتا شام جا پہنچا۔

زیاد کے فرار کے بعد اہل بصرہ نے عبداللہ بن حرث کو اپنا والی مقرر کر لیا اور عبداللہ بن زبیر رضی اللہ عنہ کی خلافت کو تسلیم کر لیا۔ اہل کوفہ نے اہل بصرہ کا حال سنا تو انہوں نے بھی ابن زیاد کے مقرر کردہ حاکم عمرو بن حرث

کو کوفہ سے نکال دیا اور عبداللہ بن زبیر رضی اللہ عنہ کو خلیفہ تسلیم کر لیا۔ گویا اس طرح سارے عراق میں عبداللہ بن زبیر رضی اللہ عنہ کی حکومت قائم ہو گئی۔ اہل بصرہ اور اہل کوفہ کی طرف سے قبولِ بیعت کی اطلاع ملنے پر ابن زبیر رضی اللہ عنہ نے ان دونوں شہروں میں اپنے والی مقرر کر دیئے۔

(۲)

شام میں یزید کی موت کے بعد اس کا نوجوان بیٹا معاویہ تخت نشین ہوا۔ یہ مہنایت نیک اور دیندار شخص تھا۔ جب شام کے لوگوں نے اس کے ہاتھ پر بیعت کی تو وہ بیمار تھا۔ طبعاً بھی وہ حکومت کے جھگڑوں میں پڑنا پسند نہیں کرتا تھا۔ بیعت کے چالیس دن بعد وہ خلافت سے دست بردار ہو گیا اور مجمع عام میں یہ تقریر کی :

”لوگو میں حکومت کا بوجھ مہینا اٹھا سکتا۔ تم لوگوں

نے مجھے زبردستی خلیفہ بنا دیا ہے۔ میری خواہش تھی کہ ابو بکر

صدیق رضی اللہ عنہ کی طرح کسی کو اپنا جانشین نامزد کر دوں یا عمر

فاروق رضی اللہ عنہ کی طرح چھ آدمیوں کی مجلس شوریٰ بنا دوں کہ

میرے بعد موزوں ترین آدمی کو خلیفہ چن لے لیکن نہ مجھے

عمر فاروق رضی اللہ عنہ جیسا کوئی آدمی نظر آیا اور نہ مجلس شوریٰ کی

رکنیت کے لئے موزوں آدمی نظر آئے۔ میں اس منصب

سے دست بردار ہوتا ہوں۔ تم لوگ جس کو مناسب سمجھتے

ہو اپنا خلیفہ منتخب کر لو۔“

خلافت سے دست برداری کے بعد معاویہ خانہ نشین ہو گیا اور چند دنوں کے بعد وفات پائی۔ معاویہ بن یزید کی خلافت سے دست برداری کی خبر سن کر عبدالرحمن بن محمد حاکم مصر نے بھی بنی امیہ کی حکومت کا جوڑا اپنی گردن سے اتار پھینکا اور عبداللہ بن زبیر رضی اللہ عنہ کی خلافت تسلیم کر لی۔ گویا اب حجاز، عراق اور مصر پر عبداللہ بن زبیر رضی اللہ عنہ کا کامل اقتدار تھا۔ صرف شام کا صوبہ باقی رہ گیا۔ معاویہ بن یزید کی وفات پر وہاں جو واقعات رونما ہوئے وہ بڑے دُور رس نتائج کے حامل تھے ۵

(۳)

امیر معاویہؓ اور یزید کی زندگی میں دمشق بنی امیہ کی طاقت کا مرکز تھا۔ معاویہ بن یزید کے چند روزہ دورِ حکومت کے بعد یہ طاقت دو دھڑوں میں بٹ گئی۔ بنو قیس اور بنو کلب کے طاقتور قبائل بنی امیہ کے دست و بازو تھے۔ بنو قیس نے ابن زبیر رضی اللہ عنہ کی حمایت پر کمر باندھی اور بنو کلب نے اعلان کر دیا کہ وہ خلافت کو بنی امیہ سے باہر نہیں جانے دیں گے۔ بنو قیس کے سردار ضحاک بن قیس والی دمشق، نعمان بن بشیر حاکم حمص، اور زفر بن حارث حاکم قنسرين ابن زبیر رضی اللہ عنہ کے پُرجوش حامیوں میں تھے۔ ادھر بنو کلب کا سردار حسان بن مالک کلبی والی فلسطین بنو امیہ کا زبردست حامی تھا۔

عین اس افراتفری کے عالم میں مروان بن حکم اپنے اہل و عیال کے

لے ایک روایت میں ہے کہ فلسطین کے ایک حصے پر ناقل بن قیس حکمران تھے

اور وہ ابن زبیر رضی اللہ عنہ کے حامی تھے ۶

بمراہ مدینہ منورہ سے دمشق پہنچا۔ شام کے حالات دیکھ کر وہ سخت بد دل ہوا۔ اور ارادہ کیا کہ ابن زبیر رضی اللہ عنہ کے ہاتھ پر بیعت کر لے۔ اتفاق سے اسی زمانے میں ابن زیاد بھی بصرہ سے مہاگ کر دمشق پہنچا۔ اس نے مروان کی ہمت بندھائی اور کہا کہ ہم کو بنی امیہ کا اقتدار بحال کرنے کے لئے جدوجہد کرنی چاہیے۔ مروان نے اس مشورہ کو قبول کر لیا اور ادھر ادھر ہاتھ پاؤں مارنے شروع کر دیئے۔ سب سے پہلے اس نے حسان بن مالک کلبی والی فلسطین کو بنو امیہ کی حمایت میں عملی قدم اٹھانے کے لئے ابھارا۔ حسان نے ضحاک بن قیس رضی اللہ عنہ والی دمشق کو ایک خط لکھا جس میں بنی امیہ کی خوبیاں اور احسانات بیان کئے گئے تھے اور ضحاک رضی اللہ عنہ سے درخواست کی گئی تھی کہ وہ اس خط کو دمشق کی جامع مسجد میں مجمع عام کے سامنے پڑھ کر سُنادیں۔ جب حسان کا قاصد یہ خط لے کر ضحاک رضی اللہ عنہ کے پاس پہنچا تو انھوں نے اس خط کو لوگوں کے سامنے پڑھنے سے انکار کر دیا۔ حسان کا قاصد اب خود منبر پر چڑھ بیٹھا اور یہ خط لوگوں کو سُناد دیا۔ اس خط کے پڑھنے کی دیر تھی کہ جامع دمشق میں ہنگامہ مچا ہوا گیا۔ بنی امیہ اور ابن زبیر رضی اللہ عنہ کے حامی ایک دوسرے سے الجھ پڑے۔ بڑی مشکل سے انھیں الگ کیا گیا۔

ضحاک بن قیس رضی اللہ عنہ دمشق کے والی ہونے کی حیثیت سے امن و قانون کے محافظ بھی تھے۔ اس صورتِ حال سے انھیں سخت تکلیف ہوئی۔ ہوا کا رخ بنا رہا تھا کہ اگر بنی امیہ اور ابن زبیر رضی اللہ عنہ کے حامیوں میں مفاہمت کی کوئی صورت پیدا نہ ہوئی تو مسلمانوں کے خون کی ندیاں بہہ جائیں گی۔ ضحاک

نے خانہ جنگی روکنے کے لئے عمائد بنی امیہ کے پاس پیغام بھیجا کہ اس نزاع کو باہمی گفت و شنید کے ذریعے طے کرنا چاہیے۔ بنی امیہ نے متفق ہو کر فیصلہ کیا کہ جابیہ کے مقام پر ایک مجلسِ عام منعقد کی جائے۔ جس میں دونوں فریق اپنا اپنا نقطہٴ نگاہ پیش کریں۔ ضحاک اس کانفرنس میں شرکت کے لئے آمادہ ہو گئے لیکن ابن زبیر رضی اللہ عنہ کے دوسرے حامیوں کو بنی امیہ پر قطعاً اعتماد نہ تھا۔ وہ جابیہ جانے پر رضامند نہ ہوئے اور ضحاک پر بھی زور دیا کہ وہ جابیہ ہرگز نہ جائیں اور جس بات کو حق سمجھتے ہیں، نتائج کی پروا کئے بغیر لوگوں کو علائقہ اس کی دعوت دیں۔ ضحاک نے اپنے حامیوں کے اصرار سے مجبور ہو کر جابیہ جانے کا ارادہ منسوخ کر دیا۔ اور اپنے ہم خیال لوگوں کے ساتھ ”مرجِ راہط“ میں مقیم ہو گئے۔ ضحاک کے دمشق سے مٹنے کے بعد بنی امیہ کے ایک حامی یزید بن ابی الغفس نے ان کے نائب کو دمشق سے نکال کر خزانہ اور اسلحہ پر قبضہ کر لیا اور مال اور اسلحہ سے مروان کی بڑی مدد کی۔

(۴)

جابیہ میں بنی امیہ کے تمام حامی بڑے اہتمام سے جمع ہوئے اور مسئلہٴ خلافت کو موضوعِ بحث بنایا۔ یہ بحث چالیس دن تک جاری رہی۔ کسی ایک شخص پر لوگوں کا اتفاق نہ ہوتا تھا۔ کچھ لوگ خالد بن یزید کو خلافت کا مستحق سمجھتے تھے تو کچھ عمرو بن سعید بن عاص کو۔ اسی طرح ایک گروہ مروان بن حکم کی حمایت کرتا تھا۔ آخر چالیسویں دن روح بن زبناح جذامی کی تحریک اور حصین بن نمیر کی تائید سے یہ قرارداد پیش کی گئی کہ اس وقت بنی امیہ کے جہاندیدہ اور تجربہ کار بزرگ

مروان بن حکم کو خلیفہ منتخب کیا جائے اور اس کے بعد خالد بن یزید خلیفہ ہو۔
خالد کے بعد عمرو بن سعید بن عاص خلیفہ بنیں۔“

یہ قرارداد تمام لوگوں نے متفقہ طور پر منظور کر لی۔ اور ذیقعد ۶۴ھ کو بنو امیہ بنو کلب اور ان کے حامیوں نے مروان بن حکم کے ہاتھ پر بیعت کر لی۔ بیعت کے بعد مروان تیرہ ہزار جنگجوؤں کے ہمراہ مرج راہط کی طرف بڑھا۔ جہاں ضحاک بن قیس اور ابن زبیر رضی اللہ عنہما کے دوسرے حامی قریباً چالیس ہزار کی جمعیت کے ساتھ مقیم تھے۔ بیس روز تک دونوں جماعتوں کے درمیان خونریز جنگ ہوئی لیکن کوئی فیصلہ ہونے میں نہ آتا تھا۔ بطاہر ابن زبیر رضی اللہ عنہ کے حامیوں کا پہلہ بھاری تھا۔

مروان نے ضحاک رضی اللہ عنہ کے پاس صلح کا پیغام بھیجا کہ لڑائی بند کر دی جائے اور شرائط صلح طے کر لی جائیں۔ ضحاک رضی اللہ عنہ نے منظور کر لیا اور اپنے لشکر کے ہمراہ مطمئن ہو کر پیپے پٹ ائے۔ رات کو بنی امیہ نے بد عہدی کر کے شیخون مارا۔ ضحاک بن قیس اور بنو قیس کے اُسی نامور سردار اپنے چھ سو آدمیوں کے ہمراہ مقتول ہوئے۔ دوسرے لوگ ادھر ادھر منتشر ہو گئے۔ جنگ مرج راہط نے شام میں بنی امیہ کے تمام مخالفین کا خاتمہ کر دیا۔ یہ جنگ محرم ۶۵ھ میں ہوئی۔

(۵)

مرج راہط کی جنگ سے صرف شام ہی میں بنی امیہ کا اقتدار بحال نہیں

لے زفر بن حارث نے بھاگ کر قرقیسیا میں پناہ لی۔ ناقل بن قیس ابن زبیر رضی اللہ عنہما کے پاس چلے گئے پھر نعان بن بشیر رضی اللہ عنہما کو حمص کے نواح میں اموی فوج نے پکڑ لیا اور قتل کر کے ان کا سر لے جا کر ان کی بیوی کی گود میں ڈال دیا۔

کیا بلکہ اس نے تمام عالم اسلام میں بنو امیہ کی حکومت کے لئے راستہ ہموار کر دیا۔ عجیب بات ہے کہ عبداللہ بن زبیر رضی اللہ عنہ نے شام کی سیاسی ابتری سے کچھ فائدہ نہ اٹھایا۔ اگر وہ شام میں اپنے حامیوں کو بروقت مدد پہنچا دیتے تو کوئی وجہ نہ تھی کہ بنی امیہ کا اقتدار ہمیشہ کے لئے نہ ختم ہو جاتا۔ شام پر قبضہ کے بعد مروان نے مصر کا رخ کیا۔ وہاں ابن زبیر رضی اللہ عنہ کی طرف سے عبدالرحمن بن حجدم والی تھے۔ وہ اموی لشکر کے مقابلہ کے لئے نکلے لیکن دوسری طرف سے عمرو بن سعید بن عاص اموی مصر میں داخل ہو گئے۔ عبدالرحمن گھبرا گئے اور ہتھیار ڈال دیئے۔ اس طرح بغیر کسی کشت و خون کے مصر پر مروان کا قبضہ ہو گیا۔

اب یعنی ۶۵ھ میں عالم اسلام کی کیفیت یہ تھی کہ حجاز اور عراق پر عبداللہ بن زبیر رضی اللہ عنہ کا قبضہ تھا اور شام اور مصر مروان کے زیر اقتدار تھے۔ یعنی بیک وقت عالم اسلام میں دو خلیفے تھے۔ دولت و حشمت میں بنی امیہ بلا مبالغہ ابن زبیر رضی اللہ عنہ پر فوقیت رکھتے تھے لیکن زہد و اتقا و صبر و استقامت اور احکام شریعت کی بجا آوری میں ابن زبیر رضی اللہ عنہ کا ثانی بنی امیہ میں کوئی نہ تھا۔ ابن زبیر رضی اللہ عنہ ایک نیک نیت آدمی تھے۔ جوڑ توڑ کے ماہر اور سیاسی شاطر نہیں تھے۔ وہ نیک نیتی سے بنی امیہ کو برحق نہیں سمجھتے تھے اسی لئے محض اللہ کے بھر سے پر بیسیوں پریشانیوں کے باوجود آخری دم تک بنی امیہ کے مقابلے پر ڈٹے رہے۔

تو ایلین

(۱)

جس وقت مصر میں خلافت کا ہنگامہ برپا تھا۔ کوفہ میں ایک تحریک نے سراٹھایا۔ اس تحریک میں وہ لوگ شامل تھے جنہوں نے ہزار ہا خطوط بھیج کر حضرت امام حسین رضی اللہ عنہ کو کوفہ آنے کی دعوت دی تھی جب وہ تشریف لائے تو عین منجدھار میں ان کا ساتھ چھوڑ دیا اور مزیدی لشکر کے خون سے اپنے گھروں میں بیٹھ رہے۔ کربلا کے حادثہ الیمہ کے بعد ان کے ضمیر کی چھین انہیں چین نہیں لینے دیتی تھی۔ پشیمان تو تھے لیکن منظم طور پر انتقام حسین رضی اللہ عنہ کی آواز بلند نہ کر سکتے تھے آخر انہیں ایک جانباز رہنما مل گیا جس نے انہیں انتقام حسین رضی اللہ عنہ پر کھلم کھلا ابھارا اور اس مقصد کے لئے انہیں متحد اور منظم ہونے کی تلقین کی۔ یہ راہ نما سلیمان بن صرد تھے۔

(۲)

ابو مطرف سلیمان بن صرد الخزاعی نبی اکرم ص کے صحابی تھے۔ زمانہ جاہلیت

میں ان کا نام لیا رہا۔ سرورِ کونین نے بدل کر سلیمان رکھا۔ سلیمان حضرت علیؑ کے لئے
 وجہ کے پر جوش حامیوں میں تھے۔ اور کئی لڑائیوں میں شیر خدا کی حمایت میں انھوں نے
 اپنی شجاعت کے جوہر دکھائے تھے۔ زبردست جنگجو تھے۔ حضرت علیؑ اللہ و جہنم کی
 شہادت کے وقت وہ بے حد ضعیف ہو چکے تھے۔ لیکن سینے میں شیر کا دل دھڑک
 رہا تھا۔ اب حضرت امام حسنؑ کی حمایت کے لئے اپنے آپ کو وقف کر دیا۔ ان
 کی وفات کے بعد سلیمان کی وفاداریاں امام حسینؑ کی طرف منتقل ہو گئیں۔ سلیمان کا
 قیام کوفہ میں تھا۔ خزیمہ کے محلے میں ان کا مکان تھا۔ نہایت عابد و زاہد تھے اور
 اپنی قوم میں بہت بااثر تھے۔ کوفہ میں جب امام حسینؑ کے حامیوں کی جماعت
 بنی تو اس کی تنظیم میں سلیمان نے بڑھ چڑھ کر حصہ لیا۔ ان کا گھر حامیان حسینؑ کا
 مرکز تھا۔ اور یہاں ہی سے امام حسینؑ کو کوفہ تشریف لانے کے دعوت نامے
 بھیجے جاتے تھے۔ لیکن فلکِ پیر کی شعبہ بازی ملاحظہ ہو کہ جب مسلم بن عقیلؑ شہید
 ہوئے اور امام حسینؑ میدانِ کربلا میں تشریف لے آئے تو سلیمانؑ اور ان کے
 ساتھی ان کی کچھ مدد نہ کر سکے۔ حادثہ نہ ہو کر بلا کے بعد وہ بہت شرمسار ہوئے۔ ہر
 وقت روتے رہتے تھے۔ ان کی زندگی کا اب ایک ہی مقصد رہ گیا تھا کہ کسی
 طرح حسینؑ مظلومؑ کا ان کے قاتلوں سے انتقام لیں تاکہ ان کی گزشتہ
 فرگزاشت کی تلافی ہو سکے۔ اس مقصد کے لئے انھوں نے اپنی جان کی بازی
 لگادی۔

(۳)

حضرت سلیمانؑ کی طرح کوفہ میں اور بھی ہزاروں لوگ ایسے تھے جو امام حسینؑ سے

وعدہ شکنی پر سخت نادم تھے۔ اور خونِ حسینؑ کا انتقام لینے کے لئے بے چین تھے۔ سلیمانؑ نے جو بانو بے برس کے بوڑھے تھے اور اپنے زہد و تقا کے باعث اہل کوفہ میں نہایت عزت و احترام سے دیکھے جاتے تھے، لوگوں کو اس مقصد کے لئے بلایا تو انھوں نے فوراً ان کی آواز پر لپیک کہا اور کم و بیش سولہ ہزار آدمیوں نے کتاب اللہ، سنت رسول اللہ اور انتقامِ خونِ حسینؑ پر سلیمان بن عمرو کے ہاتھ پر بیعت کر لی۔ انہی ایام میں مختار بن ابوعبید ثقفی کوفہ میں وارد ہوا اور اس نے بھی لوگوں کو خونِ حسینؑ کے انتقام کی دعوت دی لیکن اہل کوفہ نے سلیمان کو مختار پر ترجیح دی اور بہت کم لوگوں نے مختار کا ساتھ دیا مختار کی ترک تازیوں کے مفصل حالات آگے آئیں گے۔

سلیمان کی تحریک کا جب عام چرچا ہوا تو عبداللہ بن یزید انصاری کو جو عبداللہ بن زبیرؑ کی طرف سے کوفہ کے حاکم تھے، امن و امان میں خلل کا اندیشہ لاحق ہوا۔ تاہم وہ پریشان نہ ہوئے۔ کیونکہ یہ تحریک حقیقتاً بنی امیہ کے خلاف تھی۔ اس موقع پر انھوں نے حکمتِ عملی سے کام لیا اور اعلان کر دیا کہ ہم لوگوں کو حضرت حسینؑ کی مظلومانہ شہادت کا سخت رنج ہے جو لوگ ان کے قاتلوں کے خلاف لڑنا چاہتے ہیں وہ بے شک خروج کریں۔ ہماری طرف سے ان کیلئے امان ہے۔ ہو سکا تو ہم ان کی مدد کریں گے۔

(۴)

عبداللہ بن یزید کے اعلان کے بعد سلیمان بن عمرو اور ان کے حامیوں نے کھلم کھلا ہتھیار خریدنے شروع کر دیئے۔ تھوڑے ہی عرصہ میں وہ کیل کانٹے سے

لیس ہو گئے۔ یہ لوگ جو تو ابین کہلاتے تھے، ابھی کوفہ ہی میں تھے کہ ۳۲ رمضان المبارک ۶۵ھ کو اموی خلیفہ مروان نے وفات پائی۔ موت سے پہلے اس نے عبید اللہ بن زیاد کو جزیرہ پر فوج کشی اور قرقیہ میں زفر بن حارث کے مقابلہ کے لئے بھیج دیا تھا اور ساتھ ہی یہ حکم دیا تھا کہ ان مہمات سے فراغت کے بعد عراق کی طرف بڑھے۔

مروان کے بعد اس کا بیٹا عبد الملک مسند حکومت پر بیٹھا۔ عبید اللہ بن زیاد اس وقت جزیرہ کی مہم سے فارغ ہو چکا تھا اور قرقیہ کا محاصرہ کئے پڑا تھا۔ قرقیہ شام اور عراق کے درمیان ایک اہم سرحدی ضلع تھا۔ اس پر زفر بن حارث عبد اللہ بن زبیر کی طرف سے حاکم تھا۔ زفر بن حارث نے نہایت پامردی سے ابن زیاد کا مقابلہ کیا اور اسے قرقیہ پر قابض نہ ہونے دیا۔ اسی اثنا میں مروان کی وفات کی خبر عبید اللہ کو پہنچی اور وہ محاصرہ سے بد دل ہو کر موصل چلا گیا۔ عبد الملک نے اسے موصل کا گورنر مقرر کر دیا اور ساتھ ہی حکم دیا کہ مروان نے جس کام پر اس کو مامور کیا تھا اس کو بھی پایہ تکمیل تک پہنچائے۔ عبید اللہ بن زیاد آئندہ پروگرام کے متعلق سوچ ہی رہا تھا کہ اسے تو ابین کے تہذیب کی اطلاع ملی اور وہ ان کے مقابلہ کی تیاریاں کرنے لگا۔

(۵)

ربیع الثانی ۶۵ھ کا چاند دیکھ کر سلیمان بن صرد نے اعلانِ عام کر دیا "لوگو! جس کو رخصائے الہی اور روزِ آخرت کی بہتری مطلوب ہو، وہ حسینؑ کا انتقام لینے کے لئے نکلے۔"

ہر طرف سے آوازیں آئیں " اے ابو مطرف ہم آپ کے ساتھ ہیں۔ " لیکن ایک شخص عبد اللہ بن سعد بن نفیل اٹھ کر باوازِ بلند پکارا۔ " بھائیو! حسینؑ کے قاتلوں کی اکثریت تو کوفہ میں موجود ہے ہم کو پہلے ان سے نمٹنا چاہیے۔ " سلیمانؑ نے جواب دیا۔ " قاتلوں کا سردار ابن زیاد ہے۔ جب تک ہم اسے کیفرِ کردار تک نہ پہنچالیں گے دوسری طرف متوجہ نہ ہوں گے۔ جو شخص ہمارے ساتھ نہیں جانا چاہتا وہ بے شک ہمارا ساتھ چھوڑ دے۔ "

یہ کہہ کر وہ اپنے ہمراہیوں کے ساتھ کوفہ سے نکلے اور نخیلہ میں قیام پذیر ہوئے۔ نخیلہ پہنچتے پہنچتے ان کے ساتھ صرف چار ہزار آدمی رہ گئے تھے باقی سب نے بے وفائی کی اور اپنے گھروں کو لوٹ گئے۔

سلیمانؑ ساتھیوں کی بے وفائی اور اپنی قلتِ تعداد سے مطلق ہراساں نہ ہوئے۔ اور کہا کہ ہمیں اللہ پر بھروسہ ہے۔ جس بات کا ہم نے عزم کیا ہے اس سے پیچھے نہیں ہٹیں گے۔ تین دن نخیلہ میں قیام کے بعد تو آپین کر بلا کی طرف روانہ ہوئے۔ روانگی کے وقت سلیمانؑ نے اپنے شکر کے سامنے یہ تقریر کی:

" بھائیو! اللہ کو خوب معلوم ہے کہ تم کس ارادے سے گھر سے نکلے ہو اور تمہاری نیت کیا ہے۔ تم نے دنیا کی بجائے آخرت کو پسند کیا ہے اور جو آخرت کو پسند کرتا ہے وہ دنیا کی دولت اور لذت سے بیگانہ ہو جاتا ہے۔ دنیا کا سودا کرنے والا ذلیل و رسوا ہوتا ہے۔ اے لوگو! ہر حال میں اللہ کا ذکر کرو اور

۱۷ بعض روایتوں میں یہ تعداد پانچ ہزار اور بعض میں چھ ہزار بیان کی گئی ہے۔

نیکیوں میں سبقت کرو اور جب ظالموں سے مقابلہ کا وقت
 آجائے تو جہاد کرو کہ جہاد سب اعمال سے بڑھ کر ہے۔ خدا ہم
 سب کو مصیبت میں ثابت قدم رہنے کی توفیق عطا فرمائے۔
 سب لوگوں کی روتے روتے گھگی بندھ گئی۔ سلیمان کی تقریر ختم ہوئی
 تو ہر طرف سے آمین تم آمین کی آوازیں بلند ہوئیں ۛ

(۶)

اگلی صبح تو ابین میدانِ کربلا میں پہنچے تو فرطِ غم سے اُن
 کی چیخیں نکل گئیں۔ ہر ایک فرشِ خاک پر لوٹتا تھا اور
 رورہ کر کتا تھا: ”اے فرزندِ رسولؐ! آپ پر اور آپ کے ساتھیوں پر
 اللہ کی رحمت ہو۔“

سلیمان نے مرقدِ حسین رضی اللہ عنہ کے سامنے کھڑے ہو کر نہایت رقت
 سے دُعا مانگی۔ ”اے اللہ حسین شہیدؑ پر رحمت نازل فرما۔ واللہ ہم اس کے
 دین پر ہیں اور اس کے محب ہیں۔ اس کے دشمنوں کے دشمن اور دوستوں
 کے دوست ہیں۔ اے اللہ ہم نے نبی اکرمؐ کے فرزند سے بے وفائی کی تو
 ہمارے اس گناہ کو معاف فرما اور ہماری توبہ قبول کر لے۔ اے مولیٰ حسینؑ
 اور اصحابِ حسین رضی اللہ عنہم اے صدیقین پر اپنی رحمت نازل فرما اور قیامت
 کے دن ہمیں اُن کے ساتھ اٹھا۔“

سلیمان دُعا مانگ رہے تھے اور ان کے ساتھی دھاڑیں مار مار کر
 رورہے تھے۔ ایک رات اور ایک دن تو ابین کربلا میں گریہ و زاری

اور توجہ استغفار کرتے رہے اور پھر ابن زیاد سے ہر دُعا مانگنے کے لئے میدانِ کربلا سے آگے روانہ ہوئے۔

(۷)

تو ابین ۲۱ جمادی الاول ۶۵ھ کو "عین الوردہ" کے مقام پر پہنچے۔ ابن زیاد نے ان کے مقابلے کے لئے اپنے ایک افسر شریح بن کلاع کو بھیجا۔ تو ابین نہایت بے جگری سے لڑے اور شریح کو شکست دی۔ ابن زیاد نے اب مشہور جنگجو حصین بن نمیر کو بارہ ہزار فوج دے کر عین الوردہ روانہ کیا اور دوسرے دن آٹھ ہزار کاکسکی لشکر ابن ذی الکلاع کی سرکردگی میں بھیج دیا۔ ایک طرف بیس ہزار شامی جنگجو اور دوسری طرف صرف چار ہزار تو ابین تھے لیکن سلیمان ذرا بھی بدول نہ ہوئے۔ انہوں نے اپنے ساتھیوں کو ثابت قدم رہنے کی تلقین کی اور وصیت کی کہ جب میں قتل ہو جاؤں تو مسیب بن نخبہ تمہارے امیر ہوں گے۔ وہ قتل ہو جائیں تو عبداللہ بن سعد علم سنبھالیں گے۔ وہ قتل ہوں تو عبداللہ بن وال اور ان کے بعد رفاعہ امیر ہوں گے۔ اب اپنے نیزے سیدھے کر لو اور تیر کمانوں پر چڑھا لو۔ خدا تمہارے ساتھ ہو۔"

اس کے بعد دونوں لشکروں میں ایسی گھمسان کی جنگ ہوئی کہ کشتوں کے پستے لگ گئے۔ تو ابین نے اس بہادری سے مقابلہ کیا کہ شامیوں کے جی چھوٹ گئے۔ دو دن تک لڑائی کا کوئی فیصلہ نہ ہوا تیسرے دن شامیوں کی مدد کے لئے دس ہزار کا ایک اور لشکر ادہم بابلی کی

سرکردگی میں آپہنچا تو آپین کی تعداد دو دن کی لڑائی میں بہت کم رہ گئی تھی۔ لیکن وہ موت کی آنکھوں میں آنکھیں ڈال کر مسکرا رہے تھے۔ اپنے سے کئی گنا لشکر پر انھوں نے اس شان سے حملہ کیا کہ شجاعت بھی آفرین پکار اٹھی۔ بوڑھے سلیمان بن عمرو جس طرف رخ کرتے تھے، صفوں کی صفیں الٹ کر رکھ دیتے تھے۔ آخر بہت سے شامیوں نے انھیں گھیر لیا اور پرچھپیوں اور تلواروں کی بوچھاڑ کر دی۔ سلیمان زخموں سے چور چور ہو کر گرے۔ گرتے وقت ان کی زبان پر یہ الفاظ تھے: **اَنْذَرْتُ بِرَبِّ الْكَعْبَةِ، فَذُرْتُ بِرَبِّ الْكَعْبَةِ**۔ ربِ کعبہ کی قسم میں کامیاب ہوا۔ ربِ کعبہ کی قسم میں کامیاب ہوا۔ شہادت کے وقت ان کی عمر ۳۹ سال کی تھی۔ بوڑھے شیر کا سر کاٹ کر عبد الملک کو بھیج دیا گیا۔ سلیمان کے باقی ماندہ ساتھی بھی داد شجاعت دیتے ہوئے شہید ہو گئے۔ البتہ چند ایک رات کی تاریکی میں بچ نکلے اور انھوں نے کوفہ پہنچ کر لوگوں کو اس حادثہ کی اطلاع دی۔

فتنہ خوارج

(۱)

حضرت علیؓ گرم اللہوجہنہ کے عہدِ خلافت میں مسلمانوں میں ایک ایسے فرقے کی بنیاد پڑی۔ جو ڈیڑھ سو سال تک عالمِ اسلام میں نت نئے فتنے اٹھاتا رہا۔ یہ لوگ خوارج تھے۔ جاننازی جرات و بسالت اور بے جگری میں وہ لوگ اپنی مثال آپ تھے۔ لیکن افسوس کہ ان کے ان اوصاف کا صرفہ بے محل ہوا۔ وہ گمراہی اور ضلالت کی دلدل میں پھنس کر رہ گئے اور خلیفہ ہارون الرشید عباسی کے عہدِ خلافت میں ان کی سیاسی سرگرمیوں کا ہمیشہ کے لئے خاتمہ کر دیا گیا۔ یوں کہنے کو تو عمان ہجر وغیرہ میں ایک لاکھ کے قریب خوارج آج بھی موجود ہیں لیکن عامۃ المسلمین میں ان کا اثر و رسوخ صفر کے برابر ہے۔ قرنِ اول میں ان لوگوں نے حق و صداقت اور قیامِ عدل و شریعت کے نام پر سرفروشی کے حیرت انگیز مظاہرے کئے لیکن جہاں بنانی کے اصولوں سے وہ قطعاً بے بہرہ

تھے۔ یہ لوگ جن علاقوں پر قابض ہو جاتے، ان علاقوں کی آبادی پر طرح طرح کے مظالم ڈھاتے اور ان کی جاننازی اور بے جگری سنگدلی کا روپ دھار لیتی یہی وجہ تھی کہ عام لوگوں میں وہ نفرت کی نگاہ سے دیکھے جاتے تھے جوں جوں وقت گزرتا گیا خوارج بہت سے فرقوں میں بٹتے گئے۔ ان کے مشہور فرقے یہ تھے۔ نجدات، ازارقہ، جازمیہ، مجہولیہ، صلنتیہ، ظفریہ، بیہسیہ، حکمیہ، میمونہ، صفریہ، حروریہ وغیرہ۔

حضرت شیخ عبدالقادر جیلانی رح نے اپنی تصنیف "غنیۃ الطالبین" میں خوارج کا ذکر ان الفاظ میں کیا ہے:

"خارجیوں کے کئی اسماء و القاب ہیں۔ ان کا ایک نام خوارج ہے، کیونکہ انھوں نے حضرت علیؑ ابن ابی طالب پر خروج کیا تھا۔ ان کا ایک اور نام حکمیہ ہے کیونکہ حیب ابو موسیٰ اشعری رضی و عمرو بن العاص رضی حکم نے ثالثی کی تو وہ حکم صرف اللہ کے لئے" کہہ کر دونوں سے برگشتہ ہو گئے۔ یہ لوگ حروریہ" بھی کہلاتے ہیں کیونکہ انھوں نے ایک مقام "حروراء" میں پڑاؤ ڈالا تھا۔ ان کو شرافتی بھی کہا جاتا ہے۔ کیونکہ انھوں نے کہا تھا کہ ہم نے اپنی جانوں کو راہِ خدا میں فروخت کر ڈالا۔ اور ان کا نام مارقہ بھی قرار دیا جاتا ہے۔ کیونکہ وہ دین سے برگشتہ ہو گئے اور رسول کریمؐ ان کی تعریف یوں فرما چکے ہیں کہ وہ دین سے ایسے ہی جدا ہو جائیں گے جیسے تیرکمان سے جدا ہو جاتا ہے چنانچہ یہ لوگ دینِ اسلام سے منحرف ہو گئے۔ ملت میں مچوٹ ڈال دی۔ راہِ مستقیم سے مٹھک گئے۔ بادشاہوں پر خروج کیا۔ سرداروں پر تلواریں چلائیں۔ ان کے

جان و مال کو حلال قرار دیا اور اپنے مخالفین کی تکفیر کی۔ وہ رسول اللہ صلی اللہ علیہ وسلم کے اصحاب کو برا بھلا کہتے اور ان سے تبرا کرتے ہیں۔ نیز انہیں کافر اور گنہگار کہتے ہیں ۛ

(۲)

خوارج کی ابتدائیوں ہونی کہ جنگِ صفین میں حضرت علی کرم اللہ وجہہ اور امیر معاویہ رضی اللہ عنہما نے ثالثی کے ذریعہ اپنا جھگڑا چکانے کا فیصلہ کیا تو بارہ ہزار اشخاص کی ایک جماعت "ان الحکمہ اللہ" کا نعرہ لگا کر حضرت علی رضی اللہ عنہ کے لشکر سے الگ ہو گئی اور سروراء کے مقام میں خیمہ زن ہوئی۔ بعد میں انہوں نے عبداللہ بن وہب کی قیادت میں حضرت علی رضی اللہ عنہ کے خلاف باقاعدہ علمِ بغاوت بلند کیا۔ چنانچہ مروان کے مقام پر خوارج اور حضرت علی رضی اللہ عنہ کے درمیان گھمسان کارن پڑا۔ خوارج کو عبرتنا شکست ہوئی اور وہ اپنے ہزاروں مقتول اور زخمی میدان میں چھوڑ کر بھاگ نکلے۔ اب وہ خفیہ ریشہ دوانیوں میں مشغول ہو گئے اور بیک وقت حضرت علی رضی اللہ عنہ، امیر معاویہ رضی اللہ عنہ اور عمرو بن العاص رضی اللہ عنہ کو قتل کرنے کی سازش کی۔ حضرت علی رضی اللہ عنہ رمضان المبارک شہدہ کو ایک خارجی عبد الرحمن بن ملجم کے ہاتھوں شہید ہو گئے۔ امیر معاویہ رضی اللہ عنہ اور عمرو بن العاص رضی اللہ عنہما سے بچ گئے۔ امیر معاویہ رضی اللہ عنہ کے عہد میں بھی خوارج چین سے نہیں بیٹھے انہیں جب موقع ملتا، آمادہٴ شورش ہو جاتے لیکن امیر معاویہ رضی اللہ عنہ اپنے تدبیر سے ہمیشہ ان کی بغاوتوں کو ناکام بنا دیتے۔ امیر معاویہ رضی اللہ عنہ کے بعد جب حسین بن علی نے مکہ کا محاصرہ کیا تو خوارج کے دو ممتاز کردہ نجدات اور ازارقہ حضرت عبداللہ بن زبیر رضی اللہ عنہ کی امداد پر کمر بستہ ہوئے۔ چنانچہ اس مقصد کے لئے وہ مکہ پہنچے اور ابن زبیر رضی اللہ عنہ

سے گفتگو کی طرح ڈالی۔ اس گفتگو کی تفصیل سولہویں باب میں آچکی ہے۔ چونکہ ابن زبیر رضی اللہ عنہما حضرت عثمان رضی اللہ عنہما، علی رضی اللہ عنہما، طلحہ، زبیر وغیرہ ہم کے خلاف خوارج کے عقیدہ سے اتفاق کرنے پر راضی نہ ہوئے۔ اس لئے نجدات و ازارقہ ان کی امداد کے خیال سے دستکش ہو کر میامہ و اہواز کو نکل گئے۔ اس واقعہ سے حضرت عبداللہ بن زبیر رضی اللہ عنہما کی بلند کرداری کا بخوبی اندازہ ہو سکتا ہے کہ وہ دنیا کو دین پر ترجیح دینے کے لئے کسی صورت میں رضامند نہ ہوئے۔ اگر وہ ایک دنیا پرست سیاسی شاطر ہوتے تو ہر صورت میں خارجی جنگجوؤں کی حمایت حاصل کر لیتے اور بنی امیہ کی حکومت کو بیخ ذہن سے اکھاڑ پھینکتے لیکن وہ اپنے عقیدہ و اصول پر چٹان کی طرح جمے رہے اور انتہائی مصیبت کے وقت بھی ریاکاری اور منافقت سے کام نہ لیا۔

(۲)

زمانہ کے انقلابات دیکھئے کہ خوارج نے عبداللہ بن زبیر کی حمایت میں اپنی تلواریں

لے خوارج کے مختلف فرقوں کے عقائد میں خاصہ اختلاف پایا جاتا ہے۔ ان کے چند اہم فرقوں

کے عقائد درج ذیل ہیں:

نجدات - دروغ گوئی اور گناہ صغیرہ پر اصرارِ شرک ہے۔ حضرت عثمان رضی اللہ عنہما، علی رضی اللہ عنہما، زبیر رضی اللہ عنہما

معاویہ رضی اللہ عنہما، عمرو بن عاص رضی اللہ عنہما، طلحہ رضی اللہ عنہما اور ان کے ساتھی نعوذ باللہ کافر ہو گئے کیونکہ انہوں نے

”ان المحکمہ اللہ“ کے حکم ربانی سے انحراف کیا۔

ازارقہ: عامۃ المسلمین کافر ہیں۔ جہاد سے جی چرانے والا مومن و مسلم نہیں بن سکتا

فتنہ سے بچنے کے لئے عزالت گزین ہونا بھی کفر ہے۔ اس لئے سارا دارالاسلام دورِ فتنہ

میں دارالہرب کی حیثیت رکھتا ہے۔ جہاں کے باشندوں کا قتل (باقی اگلے صفحہ پر دیکھیں)

نیام سے باہر نکالنے پر آمادگی کا اظہار کیا تھا۔ کچھ عرصہ بعد وہی خوارج عبداللہ بن زبیر رضی اللہ عنہ کے خلاف اٹھ کھڑے ہوئے۔

جن دنوں بنی امیہ اور توابعین کے درمیان عین الورہ میں معرکہ جنگ پایا تھا۔ خوارج نے نافع بن اوزاع کی قیادت میں ابن زبیر رضی اللہ عنہ کے خلاف علم بغاوت بلند کیا۔ خوارج کے لشکر نے دولاہ علاقہ اہواز کے مقام پر پڑاؤ ڈالا۔ ابن زبیر رضی اللہ عنہ کے عامل بصرہ عبداللہ بن حرث نے مسلم بن عبیس کو خوارج کے مقابلے پر روانہ کیا۔ ماہ جمادی الآخر ۶۵ھ میں مسلم بن عبیس کے لشکر اور خوارج کا مقابلہ دولاہ کے مقام پر ہوا۔ بڑی خون ریز جنگ ہوئی جس میں مسلم اور نافع دونوں مارے گئے۔ اہل بصرہ نے مسلم کی جگہ حجاج باب کو اپنا امیر بنایا اور خوارج نے عبداللہ بن ماخوذ تمیمی کو اپنا قائد مقرر کیا۔ لڑائی جاری تھی کہ حجاج بھی مارا گیا۔ اب بصریوں نے حارثہ بن زید کو اپنا امیر چنا۔ وہ نہایت بہادری سے لڑا لیکن خارجیوں کے دباؤ کے سامنے نہ

اچھلے صفحہ سے آگے ان کے بچوں کا قتل اور مال کا غصب کرنا جائز ہے۔ گناہ کبیرہ کا مرتکب کافر ہے غیر خارجیوں سے رشتہ مناکحت قائم کرنا یا ان کے ہاتھ کا ذبیحہ کھانا جائز نہیں ہے۔

ظفریہ، جنت و دوزخ یا حام پیغمبروں کے انکار سے کفر لازم نہیں آتا۔ البتہ خدا کا انکار یا اس کی ذات سے عدم واقفیت کافر بنا دیتی ہے۔

میمونہ، سورہ یوسف قرآن کا جزو نہیں اور پوتیوں، نواسیوں، بھانجیوں اور بھتیجیوں سے نکاح جائز ہے۔

خوارج کی الگ اپنی فقہ ہے۔ عبداللہ بن زید سمیعی بن کامل، سعید بن ہارون وغیرہ ان کے مشہور فقہاء ہیں۔ انھوں نے عقاید و مسائل شرعیہ میں کتابیں لکھی ہیں۔

ٹھہر سکا اور اپنے بچے کھچے لشکر کے ہمراہ اہواز کی طرف پسپائی اختیار کی۔ فتح مند

خارجی لشکر نے اب بصرہ کا رخ کیا۔ ادھر اہل بصرہ نے ایک تیز رفتار قاصد کے ذریعہ

سارے حالات کی خبر مکہ میں عبداللہ بن زبیرؓ کو پہنچائی۔ انہوں نے عبداللہ بن زبیرؓ

کو بصرہ کی گورنری سے معزول کر کے حرث بن ربیعہ کو بصرہ کا گورنر مقرر کیا۔ حرث

نے احنف بن قیس کو خوارج کی سرکوبی کے لئے چنا۔ احنف بڑے دُور اندیش اور

زیرک آدمی تھے۔ انہوں نے حرث کو مشورہ دیا کہ خوارج کی سرکوبی کے لئے مہلب

بن ابی صفیرہ سے بہتر کوئی آدمی نہیں ہے۔ مہلب بصرہ کے ایک نامور رئیس تھے

اور نہایت شجاع اور جنگجو تھے۔ حضرت علیؓ اور ان کے بعد امیر معاویہؓ کے

عہد میں انہوں نے خارجیوں کے خلاف کئی معرکوں میں حصہ لیا تھا۔ خارجیوں کی

جنگی چالوں سے وہ خوب آگاہ تھے اور جرات و بسالت میں بھی وہ خوارج سے

بڑھ کر تھے۔ احنف نے خوارج کے مقابلے کے لئے ان کا نام لیا۔ اس وقت

وہ ابن زبیرؓ کی طرف سے خراسان کے حاکم بن کر جا رہے تھے۔ حرث نے ان

سے امداد کی خواہش کی تو مہلب نے کہا کہ میری ضرورت کے مطابق سامان جنگ

اور روپیہ بیت المال سے مہیا کیا جائے۔ تو میں خوارج کی سرکوبی کے لئے آمادہ

ہوں۔ حرث نے ابن زبیرؓ کو سارے حالات لکھ بھیجے۔ انہوں نے فوراً مہلب

کو خوارج کے استیصال کے لئے مقرر کر دیا اور انہیں ضروری سامان اور روپیہ

مہیا کر دیا۔ مہلب بارہ ہزار جنگجوؤں کے ہمراہ خوارج کے مقابلے پر روانہ ہوئے

کئی مقامات پر خوارج سے ان کی خونریز لڑائیاں ہوئیں۔ اہل بصرہ کئی لڑائیوں میں

محض مہلب کی ذاتی شجاعت کی بدولت شکست سے بال بال بچے۔ خوارج

نے ہر جگہ جان توڑ کر مقابلہ کیا لیکن مہلب کے سامنے ان کی کچھ پیش نہ چلی۔
 آخر اپنے ہزاروں آدمی کٹوا کر اصفہان و کرمان کی طرف پسپا ہو گئے۔ کچھ عرصہ
 بعد جب مصعب بن زبیر رضی اللہ عنہما کی طرف سے عراق کے حاکم مقرر
 ہوئے تو خوارج نے پھر سراٹھایا۔ مصعب نے ان کی سرکوبی کے لئے مہلب
 ہی کو چنا۔ مہلب نے ابواز پہنچ کر انھیں شکستوں پر شکستیں دیں اور بالآخر انہیں
 رامہرز کی جانب پسپا ہونے پر مجبور کر دیا۔

مختار بن ابی عبید ثقفی

(۱)

جس دور کے حالات ہم قلمبند کر رہے ہیں۔ اس وقت عالم اسلام میں صرف دو طاقتیں تھیں۔ دمشق میں عبد الملک بن مروان کی خلافت اور مکہ میں ابن زبیر رضی اللہ عنہ کی خلافت۔ اسی زمانے میں مختار بن ابی عبید ثقفی عالم اسلام میں ایک تیسری طاقت بن کر ابھرا اور تقریباً ڈیڑھ سال تک دونوں خلافتوں کے لئے ایک عظیم خطرہ بنا رہا۔ مختار مجھلا تھا یا بُرا، بہر حال وہ ہماری تاریخ کی ایک اہم شخصیت ضرور ہے، اس لئے کہ اسی شخص نے قاتلانِ حسین رضی اللہ عنہ کو ان کے کیفرِ کردار تک پہنچایا۔ اگر یہ شخص کامیابی کی منزل تک پہنچنے کے لئے ریشہ و دانیوں اور حیلہ سازیوں سے کام نہ لیتا تو آج وہ کروڑوں مسلمانوں کے نزدیک ایک قومی ہیرو کی حیثیت رکھتا۔ لیکن اس کی قسمت میں سرورِ کائنات ص کی ایک حدیث کا مصداق بننا لکھا تھا اس لیے وہ جادۂ حق سے بھٹک گیا۔ رسولِ اکرم ص نے ایک موقع پر فرمایا تھا کہ

بنی ثقیف میں ایک کذاب اور ایک سفاک پیدا ہوگا۔ حضرت سہما رض بنت ابوبکر صدیقؓ کی روایت کے مطابق ان میں سے کذاب مختار بن ابی عبید ثقفی تھا اور سفاک حجاج بن یوسف ثقفی۔ مختار عہدِ فاروقی کے نامور مجاہد ابی عبید ثقفی کا بیٹا تھا وہ اپنی ذاتی شجاعت، حوصلہ مندی اور چالاکی کی بدلت قرین اول کی تاریخ کا ایک اہم کردار بن گیا۔ اس کے ابتدائی حالات کے متعلق تاریخ میں متضاد روایتیں ملتی ہیں۔ اتنا پتہ ضرور چلتا ہے کہ وہ کچھ عرصہ ابن زیاد کی قید میں رہا۔ واقعہ کربلا کے بعد وہ ابن زیاد کی قید سے رہا ہو کر مکہ پہنچا اور کئی عیسائی ابن زبیر رض کی خدمت میں رہا۔ ابن زبیر رض نے اس کی بہت توقیر کی اور اس نے بھی ان کی رفاقت میں کافی سرگرمی دکھائی۔ چنانچہ جب حصین بن نمیر نے مکہ پر حملہ کیا تو مختار ابن زبیر رض کی طرف سے اموی لشکر کے خلاف نہایت شجاعت سے لڑا۔ اس کے بعد وہ پانچ مہینے اور ابن زبیر رض کے پاس ٹھہرا لیکن درپردہ ان کا مخالف ہو گیا۔ کیونکہ جو توقعات اس نے ابن زبیر رض سے وابستہ کر رکھی تھیں، وہ اُسے پوری ہوتی نظر نہ آئیں۔ ان دنوں واقعہ کربلا سے عام مسلمانوں کے ذل زخمی تھے۔ مختار نے اس واقعہ کا سہارا لے کر مسلمانوں میں ایک نئی تحریک جاری کرنے کا عزم کر لیا اس مقصد کے لئے عراق کی شورش انگیز سرزمین سے بڑھ کر کوئی جگہ نہ بھتی۔ مختار کی دُور رس نظروں نے اس حقیقت کو بھانپ لیا اور اس نے کوفہ جا کر اپنے ارادوں کو عملی جامہ پہنانے کا ارادہ کر لیا۔

(۲)

واقعہ کربلا کے بعد امام زین العابدین رض اور محمد بن حنفیہ رض نے مکہ پہنچ کر

گوشہ نشینی کی زندگی اختیار کر لی تھی۔ مختار کو یقین تھا کہ اگر یہ بزرگ اس تحریک کی سرپرستی قبول فرمائیں تو تمام مسلمان اس کے جھنڈے تلے جمع ہو جائیں گے اور اس کی تحریک کامیابی سے ہم کنار ہو جائے گی۔ چنانچہ وہ ابن زبیر رضی اللہ عنہ سے درپردہ امام زین العابدین رضی اللہ عنہ سے ملا اور انھیں اپنے مقصد سے آگاہ کیا۔ امام موصوف کا دل دنیا سے سرد ہو چکا تھا۔ انھوں نے مختار کی تحریک سے بریت کا اظہار کیا۔ پھر وہ حضرت محمد بن حنفیہ رضی اللہ عنہ سے ملا۔ انھوں نے مختار کی سرپرستی کرنے کا اقرار کر لیا۔ امام زین العابدین رضی اللہ عنہ کو معلوم ہوا تو انھوں نے محمد بن حنفیہ رضی اللہ عنہ کو ہنگامہ سے الگ رہنے کا مشورہ دیا۔ محمد بن حنفیہ رضی اللہ عنہ نے حضرت عبداللہ بن عباس رضی اللہ عنہ سے ذکر کیا تو انھوں نے مشورہ دیا کہ تم اس معاملہ میں زین العابدین رضی اللہ عنہ کا مشورہ نہ مانو اور مختار کی تحریک کی ضرور سرپرستی کرو۔ ان دونوں محمد بن حنفیہ رضی اللہ عنہ اور ابن عباس رضی اللہ عنہ کے تعلقات ابن زبیر رضی اللہ عنہ سے کشیدہ تھے۔ کیونکہ وہ ان دونوں سے بیعت کا مطالبہ کر رہے تھے۔ مختار نے محمد بن حنفیہ رضی اللہ عنہ کو اپنا حامی پا کر ابن زبیر رضی اللہ عنہ سے یہ کہہ کر کوفہ جانے کی اجازت طلب کی کہ میرا وہاں رہنا مکہ کے قیام سے زیادہ مفید ہوگا۔ ابن زبیر رضی اللہ عنہ سے اپنا خیر خواہ سمجھتے تھے۔ انھوں نے بخوشی اجازت دے دی۔

(۳)

مختار کوفہ پہنچا تو وہاں تو ابین کا زور تھا۔ لوگ سلیمان بن صرد کی سرکردگی میں بنی امیہ سے نبرد آزما ہونے کے لئے منظم ہو رہے تھے۔ تو ابین کا مقصد "انتقام حسین رضی اللہ عنہ" تھا اور مختار کا مقصد بھی بظاہر یہی تھا۔ لیکن وہ اپنی تحریک علیحدہ چلانا چاہتا تھا۔ چنانچہ اس نے لوگوں سے کہا کہ سلیمان بن صرد کا شخص ہے وہ

تمہیں ہلاک کر دیں گے تم میرے کہنے کے مطابق عمل کرو۔ مجھے مہدیٰ زماں
 امام محمد بن حنفیہؒ نے تمہارا امیر بنا کر بھیجا ہے تاکہ شہدائے کربلا کا انتقام لوں۔
 بہت سے لوگوں نے مختار کی قیادت قبول کر لی۔ چنانچہ جب سلیمان اور ان کے
 ساتھی جنگ کے لئے کوفہ سے روانہ ہوئے تو مختار اور اس کے حامیوں نے
 ان سے قطعاً علیحدگی اختیار کر لی اور کوفہ ہی میں جمے رہے۔

تو ابن کے کوفہ سے جانے کے بعد گورتہ کوفہ عبداللہ بن یزید خطمی کو ان
 کے مشیروں نے رائے دی کہ مختار نہایت خطرناک آدمی ہے وہ ابن زبیر کے
 خلاف محمد بن حنفیہؒ کی خلافت کے لئے راہ ہموار کر رہا ہے عبداللہ بن یزید
 کو ان کی رائے صائب معلوم ہوئی اور انہوں نے مختار کو قید کر دیا۔ مختار نے
 قید خانے سے حضرت عبداللہ بن عمرؓ کو پیغام بھیجا کہ آپ عبداللہ بن یزید سے
 میری رہائی کی سفارش کریں میں ابن زبیرؓ کے خلاف ہرگز بغاوت نہ کروں گا
 اور اگر بد عہدی کروں تو میرے سب غلام آزاد ہو جائیں گے اور خانہ کعبہ میں
 ایک ہزار اونٹنیوں کی قربانی مجھ پر فرض ہو جائے گی۔

حضرت عبداللہ بن عمرؓ بڑے نرم دل بزرگ تھے۔ انہوں نے عبداللہ
 بن یزید کو مختار کی رہائی کے لئے ایک پرزور سفارشی خط لکھا۔ عبداللہ بن یزیدؓ
 عمرؓ جیسے جلیل القدر صحابی کی سفارش رد نہ کر سکتے تھے انہوں نے فوراً
 مختار کو رہا کر دیا۔

(۴)

مختار آزاد ہو کر پھر اپنی تحریک کی تنظیم میں بہہ تن مشغول ہو گیا۔

عین الوردہ کی جنگ میں جو تو ابین بچ گئے تھے وہ بھی مختار کی تحریک میں شامل ہو گئے اور روز بروز اس کی طاقت بڑھتی گئی۔ اسی اثنا میں عبداللہ بن زبیر نے یزید خطمی کو کوفہ کی امارت سے معزول کر دیا اور اس کی جگہ عبداللہ بن مطیع کو کوفہ کا امیر بنا کر بھیجا۔ عبداللہ بن مطیع نے کوفہ پہنچ کر حالات کا جائزہ لیا تو انہیں معلوم ہو گیا کہ مختار کی تحریک ابن زبیر رضی اللہ عنہ کی خلافت کے لئے ایک عظیم خطرہ بن چکی ہے۔ چنانچہ انہوں نے اس تحریک کو دبانے کی کوشش کی۔ ادھر مختار بھی چونکا تھا، اس نے اپنے حامیوں کا ایک خفیہ جلسہ بلایا اور انہیں حکومت کے خلاف خروج کی ترغیب دی۔ مختار کے بہت سے حامی خروج سے پہلے یہ تحقیق کرنا چاہتے تھے کہ ان کو واقعی محمد بن حنفیہ رضی اللہ عنہ کی حمایت حاصل ہے یا نہیں۔ چنانچہ انہوں نے ایک طرف تو مختار کو چند دن توقف کرنے کی تلقین کی اور دوسری طرف ایک وفد محمد بن حنفیہ رضی اللہ عنہ کی خدمت میں مدینہ منورہ بھیجا تاکہ ان سے اس تحریک کا رد عمل معلوم کیا جائے۔ محمد بن حنفیہ رضی اللہ عنہ نے جواب دیا کہ ہم اہل بیت صابر و شاکر بیٹھے ہیں لیکن اللہ نے جس بندے کے ذریعے چاہا، ہماری مدد کی۔ جو شخص اہل بیت کے خون کا انتقام لینا چاہتا ہے۔ میری دعائیں اس کے ساتھ ہیں۔ خدا ہمارے دشمنوں کو ان کے مظالم کی سزا دے خواہ کسی شخص کے ذریعے سے دے۔

محمد بن حنفیہ رضی اللہ عنہ کے جواب سے مختار کی تحریک کو بڑی تقویت پہنچی۔ وفد نے واپس آ کر اہل کوفہ کو محمد بن حنفیہ رضی اللہ عنہ کا بیان سنایا تو سب لوگ مختار کی بیعت پر آمادہ ہو گئے۔ کوفہ کے نامور اور بااثر رئیس ابراہیم بن مالک اشتر اہل

بیت کے زبردست حامی اور محب تھے لیکن وہ ابھی تک مختار کی تحریک میں شامل نہیں ہوئے تھے۔ مختار نے ابراہیم کی حمایت حاصل کرنے کے لئے ان کے سامنے محمد بن حنفیہ رضی اللہ عنہما کا ایک خط پیش کیا جس کا مضمون یہ تھا:

”محمد مہدی کی طرف سے ابراہیم بن مالک اشتر کے نام

آج بعد میں نے مختار کو اپنا وزیر اور معتد بنا لیا ہے اور اسے حکم دیا

ہے کہ اہل بیت کے دشمنوں سے جنگ کرے اور ان سے

شہدائے کربلا کا انتقام لے۔ تم بھی اس کام میں اس کی

مدد کرو۔ کوفہ سے شام تک جو علاقہ تمہاری مدد سے فتح ہو

گا، تم اس کے امیر بنائے جاؤ گے۔“

اکثر تاریخوں میں ہے کہ یہ خط جعلی تھا۔ محمد بن حنفیہ رضی اللہ عنہما نے کبھی مہدی ہونے

کا دعویٰ نہیں کیا تھا۔ اس لئے ابراہیم کو بھی اس کے صحیح ماننے میں تاثر تھا

لیکن مختار کے بعض ساتھیوں نے شہادت دی کہ یہ خط محمد بن حنفیہ رضی اللہ عنہما نے ان

کے سامنے لکھا ہے۔ ابراہیم کو اب اس کی صداقت پر یقین آ گیا۔ اس وقت

مختار اپنے پندرہ ساتھیوں کے ہمراہ ابراہیم کے مکان پر آیا ہوا تھا۔ ابراہیم

فوراً مصیبت سے اٹھے اور مختار کو اپنی جگہ بٹھا کر اس کی بیعت کر لی۔ یہ واقعہ

۱۳ ربیع الاول ۶۶ھ کے دن پیش آیا۔ اس دن مختار کی تحریک اپنے

نقطہ عروج پر پہنچ گئی۔ ابراہیم معمولی آدمی نہیں تھے۔ سارا کوفہ بلکہ عراق

ان کی شجاعت کا لوہا ماننا تھا۔ نہایت قوی ہیکل، شہ زور اور بارعب

آدمی تھے۔ سینکڑوں لوگ ان کے زیر اثر تھے۔ ان کی حمایت حاصل کر کے

مختار کو حکومت کا مطلق خوف نہ رہا اور اس نے آگے دن یعنی ۴ ربیع الاول کی رات کو خروج کرنے کا ارادہ کر لیا اور اپنے تمام حامیوں کو ہدایت کی کہ وہ معینہ وقت پر مسلح ہو کر اُس کے مکان پر آجائیں۔

(۵)

ادھر امیر کوفہ عبداللہ بن مطیع کو بھی مختار کے ارادوں کی خبر ہو گئی۔ انہوں نے کوفہ کے پولیس افسر ایس بن مضارب (یا نضار) کو حکم دیا کہ کوفہ کے سب محلوں کی ناکہ بندی کر دی جائے۔ یاس نے ہر محلہ میں پانچ سو آدمیوں کا دستہ مقرر کر دیا۔ ابراہیم بن مالک اشتر بڑے جنگجو رزمی آدمی تھے انہوں نے ناکہ بندی کی مطلق پروا نہ کی اور سو مسلح آدمیوں کے ہمراہ معینہ وقت پر مختار کے مکان کی جانب روانہ ہوئے۔ راستے میں ان کی مڈبھیڑ ایس کے دستہ سے ہو گئی۔ ایس نے ابراہیم کو امیر کوفہ کے پاس چلنے کے لئے کہا۔ ابراہیم نے اسے راستے سے ہٹ جانے کے لئے کہا۔ حتیٰ کہ فریقین میں لڑائی تک نوبت پہنچ گئی ابراہیم کی قوت اور مہارت جنگ کے سلسلے میں ایس کی کچھ حیثیت نہ تھی۔ وہ ان کے ہاتھ سے مارا گیا۔ اس کے دستہ نے مزاحمت جاری رکھی لیکن ابراہیم اور ان کے ساتھی سرکاری فوج کا گھیراؤ کر مختار کے مکان تک جا پہنچے۔ وہاں پہلے ہی ہزاروں آدمی جمع ہو چکے تھے۔ ادھر ہر محلے کی فوج بھی اسی طرف آگئی اور مختار اور اس کے ساتھیوں سے جنگ شروع کر دی۔ امیر کوفہ عبداللہ بن مطیع بھی تازہ دم فوج لے کر آگئے۔ اب مختار اور سرکاری فوجوں میں گھمسان کی جنگ شروع ہو گئی۔ کبھی ابراہیم و مختار سرکاری فوجوں کو پیچھے دھکیل دیتے اور کبھی

سرکاری فوجیں انھیں کوفہ سے باہر نکلنے پر مجبور کر دیتیں۔ جوں جوں وقت گزرتا جاتا تھا۔ ابراہیم اور مختار کی طاقت بڑھتی جاتی تھی کیونکہ اطراف و اکنان سے ان کے حامی دھڑا دھڑ مہنچ رہے تھے۔ بالآخر سرکاری فوجوں نے شکست کھائی اور عبداللہ بن مطیع دارالامارہ میں محصور ہو گئے۔ تین دن کے محاصرہ کے بعد عبداللہ بن مطیع نے ہتھیار ڈال دیئے اور امان طلب کی۔ مختار عبداللہ اور ان کے ساتھیوں کے ساتھ حسن سلوک سے پیش آیا اور ان کی جان بخشی کی۔ عبداللہ بن مطیع کو ایک لاکھ درہم دیئے اور کہا کہ تین دن کے اندر اندر اپنا مال و اسباب لے کر جہاں جی چاہے چلے جاؤ۔

عبداللہ شرم کی وجہ سے ابن زبیر رضاکے پاس جانے کی بجائے بصرہ چلے گئے۔ عبداللہ کے جانے کے بعد کوفہ پر مختار کا پورا تسلط ہو گیا۔

اب اس نے جامع کوفہ میں تمام اہل کوفہ کو جمع کیا اور ایک دلولہ انگیز خطبہ دیا۔ پھر اس نے لوگوں کو محمد بن حنفیہ رضاکے امامت تسلیم کرنے کی ترغیب دی چنانچہ اہل کوفہ نے کتاب و سنت کی پیروی اور اہل بیت کی محبت اور حمایت کے اقرار پر مختار کے ہاتھ پر بیعت کر لی۔ اب مختار نے عراق کے دوسرے شہروں میں بھی اپنے عامل روانہ کئے۔ بصرہ کے سوا ہر شہر نے اس کی اطاعت قبول کر لی۔ گویا بصرہ کے علاوہ سارا عراق مختار کے قبضے میں آ گیا۔ اب مختار کا آفتاب اقبال نصف النہار پر مہنچ گیا تھا۔ بصرہ میں جو واقعات پیش آئے ان کا ذکر آگے آئے گا۔

صاعقہ انتقام کی کرکٹ

دیدمی کہ خونِ ناحق پروانہ شمع را
چنداں اماں نہ داد کہ شب را سحر کند

کوفہ پر مختار کا مکمل قبضہ ہو جانے کے بعد شہدائے کربلا کے انتقام کا راستہ صاف ہو گیا تھا لیکن مختار نہایت ہوش مند اور دور اندیش آدمی تھا۔ اس نے اس معاملہ میں عجلت نہیں کی بلکہ سب سے پہلے وہ اس دشمن کی طرف متوجہ ہوا جو اس کے قبضہ و اختیار سے باہر تھا۔ یہ تھا عبید اللہ بن زیاد۔ ساکنہ کربلا کا سب سے بڑا مجرم۔ وہ عبد الملک بن مروان کی طرف سے موصل کا حاکم تھا۔ مختار نے ایک طرف تو عبد اللہ بن زبیر رضی اللہ عنہ کی خدمت میں ایک خط بھیجا جس میں لکھا کہ عبید اللہ بن مطیع نا اہل تھا، میں نے اسے کوفہ سے نکال دیا ہے مجھ کو آپ کی خلافت دل و جان سے منظور ہے۔ آپ کوفہ کی امارت کا پروانہ میرے

نام لکھ دیجئے۔ دوسری طرف اس نے یزید بن انس کو تین ہزار سوار سے کر موصل
 پر حملہ کا حکم دیا۔ یزید موصل کی طرف بڑھا اور بابل کے مقام پر پڑاؤ ڈالا۔ ابن زیاد نے
 ربیعہ بن مختار عنوی کو یزید بن انس کے مقابلہ پر روانہ کیا۔ ۹ رزی الحجہ ۳۱ھ کو دونوں
 لشکروں میں ٹکر ہوئی۔ شامی لشکر کو بڑی طرح شکست کھانی پڑی۔ ربیعہ میدان
 جنگ میں کام آیا۔ اسی اثناء میں ابن زیاد نے ایک امدادی لشکر عبداللہ بن
 حشعمی کی قیادت میں بھیج دیا۔ یہ تین ہزار جنگجوؤں پر مشتمل تھا۔ کوفیوں نے
 اس لشکر کو بھی شکست فاش دی۔ اتفاق سے اسی دن کوفیوں کا سردار یزید بن
 انس بھی فوت ہو گیا۔ وہ علالت کی حالت ہی میں کوفہ سے آیا تھا۔ مرنے سے
 پہلے اس نے اپنی فوج کی فتح دیکھ لی اور ہزاروں شامیوں کو قتل ہوتے دیکھ
 لیا۔ مرتے وقت اس نے ورقابن عازب کو اپنی جگہ امیر لشکر مقرر کیا۔ ادھر
 ابن زیاد نے اپنی فوجوں کی شکست کی خبر سنی تو خود ایک لشکر ہزار کے ہمراہ
 بابل کی طرف بڑھا۔ ورقابن زیاد کی آمد کی خبر سن کر اپنے لشکر کے ہمراہ بچھے
 ہٹ آیا۔ کیونکہ اس کی فوج ابن زیاد کے مقابلہ پر ناکافی تھی۔ مختار نے کوفہ
 سے ابراہیم بن مالک اشتر کو سات ہزار فوج سے کر درقا کی مدد کے لئے
 بھیجا اور ساتھ ہی حکم بھیجا کہ ورقابن ابراہیم کے ماتحت ہو گا۔

(۲)

ابراہیم بن مالک اشتر مختار کے دست و بازو تھے۔ ان کے کوفہ سے
 نکلنے کے بعد غیر شعی قبائل نے شیش بن ربیعہ کی زیر قیادت مختار کے
 خلاف بغاوت کر دی۔ ان کو یہ شکایت تھی کہ مختار عجمیوں کی قدر دانی کرتا ہے،

اور ہمارے حقوق غصب کرتا ہے۔ ہزار ہا لوگوں نے قصر الامارۃ کو گھیر لیا۔ مختار نے انہیں بہتیرا سمجھایا کہ اس وقت بنی امیہ سے مقابلہ درپیش ہے، فتنہ و فساد برپا نہ کرو۔ لیکن وہ لوگ اس کی معزولی پر اصرار کرتے رہے۔ اب مختار اپنے آدمیوں کے ہمراہ قصر الامارۃ میں حم کر بیٹھ گیا اور ابراہیم بن مالک کو ایک تیز رفتار قاصد کے ذریعے کوفہ کے حالات کی خبر پہنچائی۔ ابراہیم سیرے دن اپنی فوج کے ہمراہ کوفہ واپس آگئے۔ اب مختار بھی قصر الامارۃ سے باہر آگیا۔ فریقین میں خون ریز لڑائی ہوئی جس میں مختار کا پلہ بھاری رہا۔ اس کے مخالفین بھاگ کر بصرہ چلے گئے جہاں ابن زبیر رضی اللہ عنہ کی حکومت تھی۔ اس لڑائی کو جنگِ بصرہ کے نام سے پکارا جاتا ہے اور یہ ذی الحجہ ۶۶ھ ہجری میں ہوئی۔ اس لڑائی کے بعد مختار نے شہدائے کربلا کے انتقام کو مزید التواء میں رکھنا مناسب نہ سمجھا اور قاتلین حسین رضی اللہ عنہ کو کیفر کردار تک پہنچانے کے لئے اپنی شمشیر بے نیا کر لی۔

۱۹ جنگ کے متعلق مؤرخین میں بہت اختلاف ہے۔ بعض نے لکھا ہے کہ یہ جنگ اس وقت پیش آئی جب مختار تمام قاتلین حسین رضی اللہ عنہ کو بشمولیت ابن زیاد کیفر کردار تک پہنچا چکا تھا۔ دوسرے لکھتے ہیں کہ یہ بغاوت انتقامی کارروائی سے پہلے ہوئی۔ اس کے فرو کرنے کے بعد مختار نے پہلے تو ان لوگوں کو ہلاک کیا جو کوفہ میں موجود تھے اور قتل حسین رضی اللہ عنہ کے ساتھ ان کا کسی نہ کسی رنگ میں تعلق تھا۔ پھر اس نے ابراہیم کو ابن زیاد کی سرکوبی کے لئے پوری تیاری کے ساتھ بھیجا کیونکہ اب کوفہ میں کسی قسم کا کا خطرہ باقی نہ رہا تھا۔

مختار نے سب سے پہلے ان آدمیوں کی فہرستیں مرتب کرائیں جو ابن زیاد کے لشکر میں شریک تھے اور میدانِ کربلا میں امام حسینؑ اور ان کے رفقاء کے خلاف کسی قسم کا حصہ لیا تھا۔ پھر اپنے آدمیوں کو حکم دیا کہ ان خبیثوں کو گرفتار کر کے میرے سامنے پیش کرو۔ اب کیا تھا کوثر کے گلی کوچے ”قصاصِ حسینؑ“

”قصاصِ حسینؑ“ کی صداؤں سے گونجنے لگے۔ گروہ کے گروہ زنجیروں میں جکڑے ہوئے مختار کے سامنے آتے اور وہ انھیں گوناگوں عذاب دے کر قتل کرانا۔

شمزوی الجوشن کو بھوکا پیاسا رکھ کر اور عذاب دے کر قتل کر آیا۔ حرمہ بن کامل کو جس نے علی اصغرؑ کی گردن پر تیر چلایا تھا، زنجیروں سے باندھ کر کھڑا کیا گیا اور اس کی گردن پر ہزاروں تیروں کی بارش کر دی گئی۔ خولی بن یزید کے ہاتھ پاؤں کٹوا کر اسے آگ کے لاڈ میں زندہ جھونک دیا گیا۔ زیادہ بن مالک، عبداللہ بن اسید، عبداللہ بن قیس، مالک بن النسیب، عمران بن خالد، عبداللہ بن وہب، عثمان بن خالد وغیرہ بیسیوں مجرموں کو جنھوں نے قتل حسینؑ میں سرگرمی سے حصہ لیا تھا، بڑی طرح سے ہلاک کیا گیا۔ عمرو بن سعد کو پہلے تو مختار نے امان دے دی تھی لیکن پھر کچھ سوچ کر اُسے بلوا بھیجا اور تلوار کے ایک وار سے یہ کہتے ہوئے اس کی گردن اڑا دی: ”کاش تم میدانِ کربلا میں یزیدی فوجوں کے سپہ سالار نہ ہوتے“

عمرو بن سعد کا لڑکا حفص بن عمرو مختار کا معاصِب تھا۔ مختار نے عمرو کے سر کی طرف اشارہ کر کے اس سے پوچھا: ”پہچانتے ہو یہ کس کا سر ہے؟“

حفص نے کہا: ”ہاں پہچانتا ہوں۔ لیکن اب ان کے بعد زندگی کا لطف

جانا رہا؟

مختار نے کہا: ”اچھا تو تو بھی اپنے باپ کے پاس پہنچ جا۔“ یہ کہہ کر اس کو بھی قتل کرادیا۔

غرض کئی دن تک قتل و گرفتاری کا سلسلہ جاری رہا۔ کوفہ کے گلی کوچوں میں خون کی ندیاں بہہ گئیں۔ ایک متنفذ بھی ایسا نہ بچا جس نے میدانِ کربلا میں امام حسین رضی اللہ عنہ کے خلاف حصہ لیا تھا۔ البتہ چند آدمی روپوش ہو کر بصرہ یا موصل کی طرف بھاگ گئے۔ اب ابن زیاد کی باری تھی۔ جب تک وہ کینفر کردار کو نہ پہنچتا، قصاصِ حسین رضی اللہ عنہ تکمیل رہتا تھا۔ اس وقت ابن زیاد موصل پر حکومت کر رہا تھا۔ اب وقت آ گیا تھا کہ مختار کا دستِ انتقام اس کی طرف بڑھے۔

(۴)

مختار ایک طرف تو شہدائے کربلا کے منتقم کی حیثیت میں نمودار ہوا تھا۔ دوسری طرف وہ لوگوں پر اپنی روحانی دھاک بھی بٹھا رہا تھا۔ اپنے آپ کو صاحبِ کشف کہتا۔ یہاں تک کہ اپنے آپ کو حاملِ وحی کہنے لگا۔ اس نے کہیں سے ایک کرسی حاصل کر لی اور اعلان کیا کہ یہ شیر خدا حضرت علی کرم اللہ وجہہ کی کرسی ہے۔ اس پر بیٹھ کر وہ احکام جاری کیا کرتے تھے۔ یہ کرسی ہمارے لئے باعثِ تکریم ہے اور اس کی برکت سے ہم ہر جگہ فتحیاب ہوں گے۔ پھر اس نے ایک خوبصورت تابوت تیار کرایا اور اس میں یہ کرسی رکھی۔ اس تابوت کو جامع کوفہ میں رکھا دیا گیا۔ جو شخص مسجد میں آتا اس کا فرض

تھا کہ نماز کے بعد اس تابوت کو بوسہ دے۔ غرض اس کرسی کی عظمت کا خوب چرچا کیا گیا اور مختار کے پیرواؤں سے فی الواقع باعث خیر و برکت سمجھنے لگے۔

کوفہ میں قائلین حسینؑ کو ٹھکانے لگانے کے بعد ۲۲ ذی الحجہ ۶۶ھ ہجری کو مختار نے ابراہیم بن مالک اشتر کو ابن زیاد کے قلع قمع کے لئے موصل کی طرف روانہ کیا۔ اس نے اپنے تمام چیدہ بہادر ابراہیم کے ساتھ کر دیئے اور ساتھ ہی کرسی والا تابوت بھی بھیجا تاکہ کوفی لشکر اس تابوت کی موجودگی میں جان توڑ کر لڑے۔ کوفی لشکر نہایت تیزی سے موصل کی طرف روانہ ہوا۔ صوبہ جزیرہ میں ارل اور موصل کے درمیان خازر ایک نہر تھی۔ دونوں لشکر اس کے کنارے ایک دوسرے کے مقابل ہوئے۔ بڑی ہولناک لڑائی ہوئی۔ شامی لشکر اگرچہ تعداد میں بہت زیادہ تھا لیکن ابراہیم نے اس لشکر کے ٹکڑے اڑا ڈالے۔ حصین بن نمیر اور ابن زیاد دونوں بڑی طرح مارے گئے۔ حصین، شریک بن جدیر تغلبی کے ہاتھ سے اور ابن زیاد ابراہیم کے ہاتھ سے قتل ہوا۔ ابراہیم کے ایک مہجر لوہ وار نے ابن زیاد کے جسم کے دو ٹکڑے کر ڈالے۔ شامی اپنے سردار کے قتل ہو جانے پر بدحواس ہو کر بھاگے اور ان کی بہت بڑی تعداد نہر خازر میں ڈوب کر ہلاک ہو گئی۔

۱۰ ابراہیم کو روانہ کرتے وقت مختار نے انھیں یہ ہدایات دیں :

- (۱) اپنے ہر ظاہر اور پوشیدہ کام میں خدا سے ڈرتے رہو۔
- (۲) بہت تیز تیز جاؤ تاکہ کوفہ کی حدود سے بہت دور دشمن کا مقابلہ ہو۔
- (۳) جب دشمن کے پاس پہنچو تو بلا تاخیر دن رات دیکھے بغیر اس پر حملہ کر دو۔

ابن زیاد ہر وقت مُشک میں بسا رہتا تھا۔ لاشوں کے ڈھیر سے اس کے جسم کے ٹکڑے مُشک کی خوشبو کی وجہ سے پہچانے گئے۔ ابراہیم نے اس کا سر کاٹ لیا اور جسم کو جلادیا۔


ابن زیاد کا سرنج کی خوش خبری کے ساتھ مختار کو بھیجا گیا۔ جب یہ سر اس کے سامنے پیش کیا گیا تو وہ بے اختیار سجدہ شکر میں گر پڑا اور پھر اپنے ساتھیوں سے کہا،

”آج اللہ نے ہمارے کلیجے ٹھنڈے کر دیئے۔ شہدائے کربلا کے تمام چھوٹے بڑے قاتل جہنم واصل ہو گئے۔ اللہ نے ان کو عبرت ناک سزا دی۔“

اس کے بعد اس نے ابن زیاد کا سر امام محمد بن حنفیہ رضا اور امام زین العابدین رضا کی خدمت میں روانہ کیا۔ بعض روایتوں میں ہے کہ عمرو بن سعد اور شمر وغیرہ کے سر بھی ائمہ موصوف کے پاس بھیجے گئے تھے۔ یہ مختار کا ایک عظیم کارنامہ تھا۔ ان دونوں بزرگوں کو مختار کے عقائد سے تو کوئی تعلق نہ تھا البتہ اس کی کارگزاری سے وہ متاثر ضرور ہوئے اور انہوں نے بے ساختہ مختار کی اس کارگزاری کو سراہا۔ یہ ایک فطری بات تھی۔ جن بے دردوں نے خاندان رسالت کو نہایت بے حیائی اور سفاکی سے تاراج کیا تھا ان کو کیفرِ کردار تک پہنچتے دیکھ کر ہر محبِ اہل بیت کو خوشی ہوئی اور یہ دونوں بزرگ تو شہدائے کربلا کا خون اور گوشت تھے۔ جہاں تک مختار کے عقائد اور دعویٰ کا تعلق تھا، امام زین العابدینؑ نے علانیہ ان سے برأت

کا اظہار کیا اور مختار کو کذاب کہا۔ محمد بن حنفیہ رضی اللہ عنہما خاموش رہے لیکن ان کی زندگی ایک کھلی ہوئی کتاب تھی۔ انہوں نے عملاً یا قولاً کبھی مختار کے عقیدے کی تائید نہ کی۔

شہدائے کربلا کے جو قاتل کسی طرح مختار کی شمشیر انتقام سے بچ سکے۔ اللہ تعالیٰ نے انہیں دوسرے عذابوں میں مبتلا کر دیا۔ کوئی اندھا ہو گیا کوئی کوڑھی ہو گیا۔ بعض کے بدن میں پیپ پڑ گئی اور ان کا جسم متعفن ہو گیا۔ بعض کے بدن میں کیڑے پڑ گئے۔ غرض اللہ تعالیٰ کے منتقم ہاتھ نے سب اشقیاء کو طرح طرح کے عذابوں میں مبتلا کر کے ہلاک کر دیا۔



تیسواں باب

ابن زبیر اور محمد بن حنفیہؓ

(۱)

کوفہ پر مختار کا قبضہ عبداللہ بن زبیرؓ کے خلافت کھلی بغاوت تھی۔ لیکن مختار نے سیاسی حیلہ سازی سے کام لیا۔ ایک طرف تو اس نے ابن زبیرؓ کو ایک خط لکھا جس میں ان سے استدعا کی کہ مجھے آپ کی خلافتِ دل و جان سے منظور ہے۔ آپ کوفہ کی امارت پر میرے باقاعدہ تقرر کے احکام جاری کر دیں۔ دوسری طرف اُس نے اپنی عسکری سرگرمیاں تیز کر دیں۔ ایک فوج اس نے یزید بن انس کی سرکردگی میں موصل کی طرف روانہ کی۔ اس کا حال پیچھے بیان کیا چکا ہے۔ اس کے علاوہ اُس نے شراجیل بن درس کو چار ہزار کی جمعیت کے ساتھ دومۃ الجندل بھیجا۔ وہاں عبید اللہ بن زیاد کا بھائی عباد بن زیاد حکومت کر رہا تھا۔ اس نے شراجیل کو پیغام بھیجا کہ میں مسلمانوں کی باہمی جنگوں سے کنارہ کش ہو گیا ہوں اور اپنے دین کی سلامتی کے لئے یہاں سب سے الگ تھلگ

مقیم ہوں۔ بہتر یہ ہے کہ تم مجھے میرے حال پر چھوڑ دو۔ ثراجیل نے عباد کا پیغام
مسترد کر دیا اور اس سے جنگ چھیڑ دی۔ عباد اور اس کے ساتھی نہایت
بہادری سے لڑے اور ثراجیل کو شکست دی۔ اس کے ایک ہزار آدمی لڑائی
میں کام آئے اور وہ بڑی تیزی سے کوفہ کی طرف پسا ہوا۔ راستے میں اردگرد
کے بدو اس کی فوج پر ٹوٹ پڑے اور اس کے سینکڑوں آدمیوں کو موت کے
گھاٹ اتار دیا۔ مختار کے دو ہزار منتخب سوار اس مہم میں ضائع ہو گئے اور
وہ بہت محتاط ہو گیا۔

(۲)

ادھر ابن زبیرؓ کو مختار کا خط ملا تو انہوں نے مختار کا امتحان لینے کی
غرض سے عمر بن عبدالرحمن کو کوفہ کی گورنری کا پروانہ دے کر کوفہ کی طرف روانہ
کیا۔ مختار کو ابن زبیرؓ کی کارروائی کا حال معلوم ہوا تو اس نے زائد بن قدامہ کو
پانچ سو سوار اور ستر ہزار درہم لے کر کوفہ سے روانہ کیا کہ عمر کو راستے میں ملے
اور اسے یہ رقم دے کر واپس جانے کی ترغیب دے۔ اگر وہ واپس ہونے سے
انکار کرے تو اسے گرفتار کر لے۔

زائد بن قدامہ مختار کی ہدایت کے مطابق عمر بن عبدالرحمن کو راستے میں
ملا اور اسے واپس جانے کی ترغیب دی۔ عمر نے پہلے تو انکار کیا پھر مصلحت
اسی میں پائی کہ ستر ہزار درہم لے کر کوفہ کا عزم ترک کر دے۔ چنانچہ وہ یہ رقم
زائد سے لے کر بصرہ چلا گیا۔ اس واقعہ کے چند دن بعد عبدالملک بن مروان نے
عبدالملک بن حارث کو ایک فوج دے کر وادی القریٰ کی طرف روانہ کیا۔

مختار نے اس موقع کو غنیمت جانا اور ابن زبیر رضی اللہ عنہ کو ایک خط بھیجا۔ کہ
 عبد الملک بن مروان نے آپ پر لشکر کشی کر دی ہے۔ اگر آپ چاہیں تو میں
 آپ کی مدد کے لئے فوج بھیجوں۔ ابن زبیر رضی اللہ عنہ نے مختار کو جواب بھیجا کہ اگر
 تم واقعی میرے فرمان بردار ہو تو فوراً ایک فوج عبد الملک بن حمرث کے
 مقابلے پر بھیجو۔ مختار نے اس موقع پر ایک جنگی چال چلی۔ اس نے شراہیل بن ریس
 کو تین ہزار سوار دے کر حکم دیا کہ فوراً جا کر مدینہ میں مقیم ہو جاؤ۔ اس کا
 بظاہر تو یہ مقصد تھا کہ عبد الملک کی فوجوں کا مقابلہ کیا جائے اور مدینہ کی حفاظت
 کی جائے۔ لیکن مختار اصل میں یہ چاہتا تھا کہ اس بہانے سے مدینہ پر قبضہ کر
 لیا جائے اور محمد بن حنفیہ رضی اللہ عنہ کی خوشنودی حاصل کی جائے۔ ادھر ابن زبیر رضی اللہ عنہ بھی
 کچی گولیاں منہیں کھیلے ہوئے تھے۔ انہوں نے عباس بن سہل کو دو ہزار آدمی
 دے کر حکم دیا کہ مختار کے لشکر کو راستے میں ملو، اگر وہ تمہاری اطاعت کرے
 تو بہتر ورنہ اسے بزور واپس کر دو۔ عباس اور شراہیل کی ملاقات ریم کے مقام
 پر ہوئی۔ عباس نے شراہیل سے کہا کہ تم لوگ ہمارے ساتھ وادی القریٰ کی طرف
 چلو تاکہ اموی لشکر کا مقابلہ کیا جائے، شراہیل نے صاف انکار کر دیا اور کہا کہ یہاں
 مدینہ جانے کا حکم ہے۔ عباس نے شراہیل کے تیور پہچان لئے اور فوراً اس کے
 آدمیوں پر حملہ کر دیا۔ شراہیل کے ستر آدمی مارے گئے اور وہ خود بھی مقتول ہوا
 اس کا باقی لشکر کو ذرہ ٹوٹ گیا۔

مختار نے اس واقعہ کی اطلاع محمد بن حنفیہ رضی اللہ عنہ کو دی اور ساتھ ہی لکھا

کہ اپنا ایک خاص آدمی میرے پاس بھیج دیں۔ میں اس کے ہمراہ زبردست فوج بھیجوں گا جو ابن زبیر رضی اللہ عنہ سے بخوبی نپٹائے گی۔ محمد بن حنفیہ رضی اللہ عنہ نے بعض مصلحتوں کے پیش نظر مختار کا مشورہ قبول نہ کیا۔

(۳)

ابن زبیر رضی اللہ عنہ اپنی خلافت کی ابتداء ہی سے محمد بن حنفیہ رضی اللہ عنہ سے اپنی بیعت کے لئے اصرار کر رہے تھے لیکن محمد بن حنفیہ رضی اللہ عنہ نہیں ملتے تھے۔ جب کوفہ پر مختار کا قبضہ ہو گیا اور ابن زبیر رضی اللہ عنہ کو معلوم ہوا کہ محمد بن حنفیہ رضی اللہ عنہ اس کی سرپرستی کر رہے ہیں تو وہ محمد بن حنفیہ رضی اللہ عنہ سے کھٹک گئے۔ مختار کی سرپرستی کا مطلب یہ تھا کہ محمد بن حنفیہ رضی اللہ عنہ ابن زبیر رضی اللہ عنہ کے خلاف بغاوت کو ہوا دے رہے ہیں عبداللہ بن عباس رضی اللہ عنہ بھی محمد بن حنفیہ رضی اللہ عنہ کے ہمنوا تھے۔ ابن زبیر رضی اللہ عنہ نے اب ان دونوں سے بیعت کا مطالبہ شدید کر دیا۔ جب وہ نہ ملنے تو انھیں ان کے اہل خاندان کے ساتھ مکہ کی ایک گھاٹی میں نظر بند کر دیا۔ بعض روایتوں میں ہے کہ ابن زبیر رضی اللہ عنہ نے ابن حنفیہ رضی اللہ عنہ کو چاہِ زم زم کی چہار دیواری میں قید کر دیا اور اس کے گرد لکڑیوں کا انبار لگوا کر دھمکی دی کہ اگر معینہ مدت کے اندر بیعت نہ کرو گے تو جلا دیئے جاؤ گے۔ لیکن یہ روایتیں صحیح معلوم نہیں ہوتیں کیونکہ بعض دوسری روایتوں میں ہے کہ محمد بن حنفیہ رضی اللہ عنہ معمولی طور پر نظر بند کئے گئے تھے اور وہ ہر وقت مکہ سے باہر جانے کی قدرت رکھتے تھے چنانچہ ایک دفعہ انھوں نے کوفہ چلے جانے کا ارادہ کیا اور مختار کو اپنے ارادہ سے مطلع کیا۔ مختار کو یہ پسند نہیں تھا کہ ابن حنفیہ رضی اللہ عنہ کوفہ آجائیں۔ اس نے

حکمتِ عملی سے کام لیا اور لوگوں میں مشہور کر دیا کہ جہدی کی ایک نشانی یہ ہے کہ
بھرے بازار میں ایک شخص ان پر وار کرے گا لیکن ان کو کوئی ضرر نہ پہنچے گا۔ ابنِ حنفیہؓ
کو ان باتوں کی خبر ہوئی تو انھوں نے کوفہ جانے کا ارادہ ترک کر دیا البتہ مختار کو اپنی
نظر بندی کے حالات ابو الطفیل عامر بن واثلہ کی زبانی کہلا بھیجے۔ مختار نے ابو عبد اللہ
دجلی کو پانچ سو اور بعض روایتوں کے مطابق چار ہزار آہن پوش سواریوں کو بھیجا کہ
ابنِ حنفیہؓ کو قید سے رہا کر لے اور اگر وہ قتل کئے جا چکے ہوں تو ابنِ زبیرؓ کا بھی
خاتمہ کر دے۔ اس لشکر کے ساتھ ہی اس نے چار لاکھ درہم کی نذر بھی محمد بن حنفیہؓ کے
لئے بھیجی۔ مختار کی فوج نے مکہ پہنچ کر محمد بن حنفیہؓ اور ابنِ عباسؓ کو قید سے
نجات دلائی۔ ابنِ زبیرؓ نے بوجہ لڑائی سے احسرا لیا اور خانہ کعبہ (اور ایک
دوسری روایت کے مطابق دارالندوہ) میں مقیم رہے۔ عراقی لشکر ان لوگوں کو
قید سے نکال کر منیٰ لے آیا جہاں چند دن ٹھہرنے کے بعد یہ لوگ طائف جا کر
مقیم ہو گئے۔ اس واقعہ کے بعد جب تک مختار زند رہا، ابنِ زبیرؓ نے محمد
بن حنفیہؓ سے کوئی تعرض نہ کیا اور ابنِ حنفیہؓ نے بھی ابنِ زبیرؓ کے خلاف
کسی ہتکامہ آرائی میں حصہ نہ لیا۔

بصرہ میں مختار کی تحریک

(۱)

عین الوردہ کی جنگ میں جو تو ابین قتل ہونے سے بچ گئے ان میں مثنیٰ بن
 مخزومہ عبدی بھی تھا۔ یہ شخص تو ابین کی تحریک کا ایک سرگرم رکن تھا اور سارے تو ابین
 اسے سلیمان بن صرد کا نائب تسلیم کرتے تھے۔ عین الوردہ کی جنگ کے بعد مثنیٰ
 بقیۃ السیف تو ابین کے ہمراہ کوفہ لوٹ آیا۔ اس وقت مختار گورنر کوفہ کی قید میں
 تھا، اور اس کی تحریک بڑی تیزی سے کوفہ میں پھیل رہی تھی۔ مثنیٰ بھی اس تحریک
 میں شامل ہو گیا اور قید خانے میں مختار سے مل کر اس کی بیعت کر لی۔ مختار نے قید
 سے نکل کر مثنیٰ کو بصرہ میں اپنی تحریک کا مبلغ اور ناظم مقرر کیا۔ مثنیٰ نے
 بصرہ پہنچ کر نہایت تندہی سے مختار کی تحریک کو پھیلانا شروع کیا۔ مقوڑے
 ہی دنوں میں کافی لوگ اس کے ہم خیال ہو گئے اور مثنیٰ حکومت کے خلاف
 بغاوت کی تیاری کرنے لگا۔ اسی اثنا میں مختار نے کوفہ پر قبضہ کر لیا۔ مثنیٰ کا

حوصلہ اس سے بڑھ گیا اور اس نے اپنی سرگرمیاں تیز کر دیں۔ ابن زبیر رضی اللہ عنہ کے گورنر بصرہ حارث بن عبد اللہ بقیاع کو مثنیٰ کی سرگرمیوں کا علم ہوا تو اس نے اپنے پولیس افسر کو ایک رسالہ کے ساتھ مثنیٰ اور اس کے ساتھیوں کی گرفتاری پر مامور کیا۔ مثنیٰ نے جم کر مقابلہ کیا اور پولیس افسر کو شکست دے دی۔ گورنر بصرہ نے اب احنف بن قیس کو مثنیٰ کی سرکوبی پر مامور کیا۔ احنف بن قیس نے قبیلہ مضر و ربیعہ کی مدد سے مثنیٰ کو شکست دے دی۔ مثنیٰ اور اس کے ساتھیوں نے قبیلہ عبد القیس بن پناہ لی۔ اس قبیلہ کے بہت سے لوگ مختار کی تحریک کے پر جوش مؤید تھے۔

(۲)

قبیلہ عبد القیس جس میں مثنیٰ نے پناہ لی مشہور جنگ قبیلہ بکر بن وائل کا ایک حصہ تھا عمومی حیثیت سے تو قبیلہ بکر بن وائل کو مختار کی تحریک سے کوئی تعلق نہ تھا لیکن اس معاملہ میں ان کی قبائلی عصبیت جاگ اٹھی اور وہ اپنی پناہ میں آنے والے لوگوں کی حفاظت کے لئے اٹھ کھڑے ہوئے۔ اس طرح حالات بڑی تازک صورت اختیار کر گئے۔ اور بصرہ میں ایک ہولناک خانہ جنگی کا اندیشہ پیدا ہو گیا۔ اس وقت کوفہ کے سابق گورنر عبد اللہ بن مطیع آڑے آئے۔ انہوں نے فریقین کو سمجھا بھجا کر مصالحت کرادی اور مثنیٰ کو ترغیب دی کہ وہ بصرہ چھوڑ کر کوفہ چلا جائے۔ مثنیٰ ابھی محسوس کر چکا تھا کہ بصرہ میں اس کی قوت کم ہے۔ چنانچہ اس نے ابن مطیع کا مشورہ مان لیا اور کوفہ

لے بعض مؤرخین نے اس کا نام حرث بن ربیعہ لکھا ہے۔

چلا گیا۔ وہاں پہنچ کر اس نے مختار سے احنف بن قیس کی شکایت کی اور قبیلہ بکر بن وائل کے سردار مالک بن مسمع اور اس کے حلیف قبیلہ ازد کے سردار زیاد بن عمرو کی بے حد تعریف کی کہ انھوں نے آخر دم تک اس کی حفاظت کی۔ منتی چند دن بعد کوفہ میں اپنی طبعی موت مر گیا۔ اس کی زبانی مختار کو بصرہ کے صحیح حالات معلوم ہو گئے اور اس نے بصریوں کو اپنے قابو میں لانے کیلئے اپنی کوششیں جاری رکھیں۔ احنف رضی اللہ عنہ کو اس نے ایک خط بھیجا جس میں اپنا مافی الضمیر تشریحی اسلوب میں بیان کرنے کی کوشش کی۔ اس خط کا مضمون یہ تھا:

”ربیعہ اور مضر کی ماں کا بڑا ہوا اس بڑے کام کی وجہ سے

جو روٹنا ہوا۔ بلاشبہ احنف رضی اللہ عنہ اپنی قوم کے لئے جہنم میں گھر بنا

رہا ہے لیکن وہ تقدیر کے لکھے کو نہیں مٹا سکتا اور نہ اس

پیشین گوئی کو جو صحائفِ آسمانی میں ہو چکی ہے۔ میری جان کی

قسم اگر تم میرے مقابلے پر آئے اور مجھے کذاب کہا تو اس میں کچھ

تعجب نہیں۔ مجھ سے پہلے بھی بہت سے برگزیدہ لوگوں پر

جھوٹ کی مہمت دھری گئی اور میں ان سے بہتر نہیں ہوں۔“

بکر بن وائل اور ازد کے سرداروں، مالک بن مسمع اور زیاد بن عمرو کو بھی

اس نے خطوط لکھے جن میں پہلے تو ان کی شجاعت اور وفات شجاعت کی تعریف

کی اور پھر لکھا۔ میری بات غور سے سنو اور اطاعت کرو۔ تم نے میرے کہنے

پر عمل کیا تو دنیا میں جو چاہو گے، دوں گا اور آخرت میں تمہارے لئے جنت کا

ضامن ہوں گا۔“

مالک بن مسمع مختار کا خط پڑھ کر منہس دیا اور زیاد سے کہنے لگا:
”ہمارا ثقفی بھائی (مختار) بڑا فیاض ہے۔ دنیا اور آخرت دونوں سے

رہا ہے۔“

زیادہ سن کر تمسخر آمیز لہجے میں کہنے لگا۔ ”ہم ادھار کے وعدہ پر نہیں لڑتے
جو ہمیں نقد دے گا ہم اس کا ساتھ دیں گے۔“
بعد میں ازد اور بکر بن وائل نے واقعی زیاد کی بات پر عمل کیا جس نے
انہیں نقد دیا اسی کے جھنڈے تلے لڑے۔ یہ نقد دینے والے ابن زبیر رضی
کے گورنر بصرہ مصعب بن زبیر رضی تھے۔

(۳)

بصرہ کے تشویشناک حالات کی اطلاع عبداللہ بن زبیر رضی کو پہنچی تو انہوں
نے حارث بن عبداللہ بصرہ کو بصرہ کی امارت سے معزول کر دیا اور اس کی جگہ
اپنے چھوٹے بھائی مصعب بن زبیر رضی کو کوئٹہ کا گورنر مقرر کیا۔ مصعب بڑے
شجاع انداز میں آئی تھے۔ ان کی عمر چھتیس برس کی تھی اور وہ نہایت خوب رو اور پسندیدہ
اخلاق کے مالک تھے عوام کو رضی رکھنے کا ڈھنگ خوب جانتے تھے۔ حضرت سکینہ بنت
امام حسینؑ ان کی زوجیت میں تھیں اور وہ عام لوگوں میں بہت عزت و احترام
کی نظروں سے دیکھے جاتے تھے۔ وہ اپنے بھائی عبداللہ بن زبیر رضی سے والہانہ
محبت کرتے تھے اور حقیقت میں ان کے دست و بازو تھے۔ مصعب کو بصرہ
بھیجتے وقت عبداللہ بن زبیر رضی نے انہیں حکم دیا کہ تم فی الحال بصرہ کے حالات

کی اصلاح کرو اور مُہلب بن ابی صفرہ کو ہمراہ لے بغیر کوفہ پر حملہ نہ کر بیٹھنا۔
مصعب نے بصرہ پہنچ کر ابن زبیر رضی اللہ عنہ کی ہدایات پر پورا پورا عمل کیا اور بصرہ کے
حالات کو اپنے موافق بنانے میں مصروف ہو گئے۔ انھوں نے بے مثال فیاضی
سے کام لیا اور سال میں ایک وظیفہ کی بجائے دو وظیفے دینے کی رسم ڈالی اس طرح
انھوں نے بصرہ کے لوگوں کے دل جیت لئے۔ بکر بن وائل اور ازد کے مخالف
قبیلے بھی ان کے جاں نثار بن گئے۔ اب کوفہ پر حملہ کے لئے فضا ساز کار ہو گئی
تھی چنانچہ مصعب نے مُہلب بن ابی صفرہ کو پیغام بھیجا کہ اپنی فوج لے کر
بصرہ پہنچو تاکہ مختار سے فیصلہ کن جنگ لڑی جائے۔ مُہلب اس وقت ابن زبیر
کی طرف سے فارس کے گورنر تھے۔ انھوں نے فارس کی حکومت اپنے فرزند
مغیرہ کے سپرد کی اور خود ایک طاقتور لشکر لے کر بصرہ پہنچے۔ فارس سے روانہ
ہونے سے پہلے ان کے پاس عبداللہ بن زبیر رضی اللہ عنہ کا حکم بھی پہنچ گیا تھا کہ بصرہ جا
کر مصعب سے ملو اور کوفہ پر حملہ کرو۔ مصعب اور مُہلب نے اب بڑی
تیزی سے کوفہ پر حملہ کی تیاری شروع کر دی ۛ

مختار کا خاتمہ

(۱)

مختار کو جب مصعب بن زبیر رضی اللہ عنہ کی جنگی تیاریوں کا علم ہوا تو اس نے بھی زور شور سے مقابلہ کی تیاری شروع کر دی۔ ادھر بصرہ میں اپنی تیاریاں مکمل کر کے مصعب ایک جہاز لشکر کے ہمراہ کوفہ کی طرف بڑھے۔ انہوں نے اپنے لشکر کو اس طرح مرتب کیا کہ عباد بن حصین خطمی تمیمی مقدمۃ الجیش کا افسر تھا۔ میسرہ کی کمان ہبلب بن ابی صفرہ کے ہاتھ میں تھی۔ بیمنہ کی قیادت عمر بن عبد اللہ بن معمر کر رہے تھے۔ اور قلب لشکر کی کمان مصعب بن زبیر رضی اللہ عنہ کے اپنے ہاتھ میں تھی۔

مختار نے جنگی مصلحت کے پیش نظر خود کوفہ ہی میں رہنا مناسب سمجھا اور احمد بن سلیم کو ساٹھ ہزار جنگجو دے کر مصعب کے مقابلے پر روانہ کیا۔ مختار کے دست و بازو ابراہیم بن مالک اشتر ان دنوں اس کی طرف